

पल्लव

श्रीलुमिजगन्धर्व पन्त

प्रथमावृत्ति

प्रकाशक

इंडियन प्रेस, लिमिटेड, प्रयाग ।

Printed and Published by K. Mittra, at  
The Indian Press, Ltd., Allahabad.

# सूची

( काल-क्रमानुसार )

	पृष्ठ		पृष्ठ
१ मोह ... ..	४४	१७ नारी-रूप ... ..	७८
२ विनय ... ..	२८	१८ नक्षत्र ... ..	८०
३ वसन्त-श्री ... ..	४८	१९ निर्मल-गान ... ..	६४
४ आकाङ्क्षा ... ..	१०१	२० मुसकान ... ..	५८
५ याचना ... ..	१०६	२१ मधुकरि ... ..	३४
६ बालापन ... ..	१०२	२२ निर्मलरी ... ..	८६
७ विसर्जन ... ..	७६	२३ स्मृति ... ..	६७
८ विश्व-व्याप्ति ... ..	१०७	२४ विश्व-वेष्टु ... ..	६०
९ स्वप्न ... ..	५०	२५ वीचि-विलास ... ..	३०
१० स्याही का बूँद ... ..	११०	२६ जीवन-यान ... ..	८८
११ छाया ... ..	६६	२७ अनङ्ग ... ..	३६
१२ उच्छ्वास ... ..	४	२८ शिशु ... ..	७३
१३ आसू ... ..	१५	२९ मौन-निमन्त्रण ... ..	४५
१४ सोने का गान ... ..	८४	३० परिवर्तन ... ..	११२
१५ विश्व-छवि ... ..	६८	३१ पल्लव ... ..	१
१६ वादल ... ..	८६	३२ छाया-काल ... ..	१३२


## पङ्क्ति-सूची

	पृष्ठ
अनुपम ! इस सुन्दर छबि से...	७६
अपलक आँखों में	१५
अरी सलिल की लोल हिलोर !	३०
अरे ये पल्लव बाल !	१
अहे विश्व-अभिनय के नायक !	३६
अहे विश्व ! ऐ विश्व-व्यथित मन !	८८
आँख में आँसू भर अनजान	६७
उस फैली हरियाली में	४८
ऐ निशि-जाग्रत ! वासर-निद्रित	८०
कहाँ आज वह पूर्ण पुरातन	११२
कहेंगे क्या मुझसे सब लोग	५८
कहो हे प्रमुदित विहग-कुमारि !	८४
कौन कौन तुम परिहृत वसना...	६६
कौन तुम अतुल अरूप अनाम	७३
गीत लिखती थी मैं उनके	११०
घने लहरे रेशम के बाल	७८
चित्रकार ! क्या करुणा कर फिर	१०२
छोड़ दुमों की मृदु-छाया	४४
तुहिन बिन्दु बन कर सुन्दर	१०१
बना मधुर मेरा जीवन	१०६
बालक के कम्पित अधरों पर	५०
या ! मेरे जीवन की हार	२८
सकुराते गुलाब के फूल !	६८
यह कैसा जीवन का गान	८३
शुभ्र निर्मर के झरू झरू पात !	६४
सिखा दो ना हे मधुप कुमारि !...	३६



	पृष्ठ
सिंसकते अस्थिर मानस से ...	४
सुरपति के हम ही हैं अनुचर ...	८१
स्तब्ध ज्योत्स्ना में जब संसार ...	४५
स्पृहा के विश्व ! हृदय के हास ! ...	१०७
स्वस्ति जीवन के छाया-काल ...	१३२
हाँ, हम मारुत की मृदुल झकोर ...	६०





## विज्ञापन

महाकवि कालिदास ने, रघुवंश के प्रारम्भ में, अपने लिए “तितीर्षुर्दुस्तरं मोहादुडुपेनास्मि सागरम्” लिख कर, हम लोगों के लिए विनम्रता-प्रदर्शन करने का द्वार एकदम ही बन्द कर दिया। और हिन्दी के कवियों ने महात्मा मूरदास के समय से जिस प्रकार—पूर से शशि, शशि से उडगन, उडगन से खद्योत—उन्नति का अटूट क्रम रक्खा है, उसके अनुसार भी हम लोग चमकीले रेत के कणों तथा बुझती हुई चिनगारियों से अवश्य ही कहीं आगे बढ़ गये होंगे। ऐसी दशा में समझ में नहीं आता कि अपने को प्रभात का चिम्बिबलान्तरा, दीपक का फूल, सील खाई हुई गन्धक की दिशाम्बला आदि क्या बतलाया जाय ! अतः नम्रता दिखलाने को अपने लिए अल्पाति, अल्पाति..... अमंख्य बार अल्पाति लिखना, साहित्य की दृष्टि से, राम नाम प्रचार करने के लिए एक लज्ज रास नामों की पुस्तक छपवा कर बिना मूल्य वितरण करने के प्रयत्न के समान हास्यास्पद तथा व्यर्थ जान, मैंने इस विषय में चुप रहना ही ठीक समझा; “मौनं स्वीकृतिलक्ष्म”

कहा भी है। मुझे आशा है कि वैज्ञानिक लोग शीघ्र ही अणु-परमाणुओं को और भी छोटे छोटे खण्डों में विभक्त कर, एवं 'अब के कवि' के लिए नवीन उपमा का आविष्कार कर, हिन्दी-साहित्य को इस उपमा की परिचीणता (Bankruptcy) से उबारेंगे।

इसमें सन्देह नहीं कि अपनी वाणी को सजधज के साथ पुस्तक-रूप में प्रकाशित होते देख कर मन में बड़ी प्रसन्नता होती है। ऐसे अवसर पर ज्ञान-गम्भीर मुद्रा बना कर हृदय के इस वालोचित-स्वभाव की ओर उपेक्षापूर्वक विरक्ति अथवा उदासीनता दिखलाना बड़ा कठोर जान पड़ता है। अतएव भीतर ही भीतर आनन्द को पीकर, होंठ पोंछ कर लोगों के सामने निकलने की अधिक आवश्यकता न समझ कर, मैं प्रसन्नतापूर्वक अपने इन "पल्लवों" को हिन्दी के कर-पल्लवों में अर्पण करता हूँ। इन्हें मैं 'पत्रं पुष्पम्' नहीं कह सकता, ये केवल पल्लव हैं,—

“न पत्रों का मर्मर-सङ्गीत,

न पुष्पों का रस राग पराग !”

बालकों की तरह, कौतूहल-वश, मैंने जो यह कागज़ की नाव साहित्य-समुद्र में छोड़ दी है, इसका मेरे चापल्य के सिवा और क्या कारण हो सकता है ? देखूँ, यह बड़ी बड़ी नावों के बोच कैसी लगती है ! गिरिधर कविराय की तरह इस 'नय्या मेरी तनिक-सी' को 'चहुँदिशि के भँवरों' का भय नहीं, यह तो अपने ही हलकेपन के कारण डूबने से बच जायगी; न महापुरुषों के ही इसके पास आने की सम्भावना है, जो मुझे "पाँव पखारने" की आवश्यकता पड़े। इसमें पार जाने की बात कैसी ? यह तो केवल मनोविनोद की वस्तु है। यदि वह भी न कर सकी ? तो फिर स्वेच्छा—

“पल्लव” में मैंने १८१८ से १८२५ तक की, प्रत्येक वर्ष की दो दो तीन तीन कृतियाँ रख दी हैं, जिनमें से अधिकांश “सरस्वती” तथा “श्रोशारदा” में समय समय पर प्रकाशित हो चुकी हैं। प्रत्येक कविता के नीचे उसका रचना-काल—वर्ष तथा मास—दे दिया है। छाया, स्वप्न, बालापन, नक्षत्र, बादल, इन कविताओं में, बीच में, एक दो बार कहीं कहीं परिवर्तन-परिवर्धन हुआ है।

पुस्तक के प्रारम्भ में एक भूमिका भी जोड़ दी है, मंत्री इच्छा थी उसमें “काव्य-कला” के आभ्यन्तरिक-रूप पर भी एक साधारण दृष्टिपात किया जाय, पर विस्तार-भय से ऐसा न हो सका; काव्य के बाह्यरूप पर ही थोड़ा-बहुत लिख कर सन्तोष करना पड़ा।

मैंने अपनी रचनाओं में, कारणवश, जहाँ कहीं व्याकरण की लोहे की कड़ियाँ तोड़ी हैं यहाँ कुछ उसके विषय में भी लिख देना उचित समझता हूँ। मुझे अर्थ के अनुसार ही शब्दों को खी-लिङ्ग पुँलिङ्ग मानना अधिक उपयुक्त लगता है। जो शब्द केवल अकारान्त-इकारान्त के अनुसार ही पुँलिङ्ग अथवा खी-लिङ्ग हो गये हैं, और जिनमें लिङ्ग का अर्थ के साथ सामञ्जस्य नहीं मिलता, उन शब्दों का ठीक ठीक चित्र ही आँखों के सामने नहीं उतरता; और कविता में उनका प्रयोग करते समय कल्पना कुण्ठित-सी हो जाती है। वास्तव में जो शब्द स्वस्थ तथा परिपूर्ण-क्षणों में बने हुए होते हैं उनमें भाव तथा स्वर का पूर्ण सामञ्जस्य मिलता है, और कविता में ऐसे ही शब्दों की आवश्यकता भी पड़ती है। मुझे तो ऐसा जान पड़ता है कि यदि संस्कृत का “देवता” शब्द हिन्दी में आकर पुँलिङ्ग न हो गया होता तो स्वयं देवता ही हिन्दी कविता के विरुद्ध हो गये होते।

‘प्रभात’ और प्रभात के पर्यायवाची शब्दों का चित्र मंगे सामने खीलिङ्ग में ही आता है, चेष्टा करने पर भी मैं कविता में उनका प्रयोग पुँलिङ्ग में नहीं कर सकता ।

“सौ सौ साँसों में पत्रों की  
उमड़ी हिम-जल सस्मित-भोर” के बदलें  
“.....उमड़ा हिम जल सस्मित-भोर,” तथा—

“रुधिर से फूट पड़ी रुचिमान  
पल्लवों की यह सजल प्रभात” के बदलें

“रुधिर से फूट पड़ा रुचिमान  
पल्लवों का यह सजल प्रभात”,—इसी प्रकार अन्य स्थानों

में भी, “प्रभात” आदि को पुँलिङ्ग मान लेने पर मंगे सामने प्रभात का सारा जादू, स्वर्ण, श्री, सौरभ, सुकुमारता आदि नष्ट-भ्रष्ट हो जाते हैं, उनका चित्र ही नहीं उतरता ।

‘वूँद’, ‘कम्पन’ आदि शब्दों को मैं उभय लिङ्गों में प्रयुक्त करता हूँ । जहाँ छाँटी सी वूँद हो वहाँ खीलिङ्ग, जहाँ बड़ी हो वहाँ पुँलिङ्ग; जहाँ हलकी सी हृदय की कम्पन हो वहाँ ‘खी-लिङ्ग’—, जहाँ जोर जोर से धड़कने का भाव हो वहाँ पुँलिङ्ग ।

“पल्लव” शीर्षक पहली ही कविता में “मरुताकाश” समाम आया है; मुझे “मरुदाकाश” ऐसा लगा जैसे आकाश में धूल भर गई हो, या बादल घिर आये हों—स्वच्छ आकाश देखने ही का नहीं मिला, इसलिए मैंने उसके बदलें “मरुताकाश” ही लिखना उचित समझा ।

“बालिका मेरी मनोरम मित्र थी” के बदले “.....मेरा मनोरम मित्र थी” लिखना मुझे श्रुतिमधुर नहीं लगता । इसी प्रकार—

“हा ! मैं वचपन से कितने  
 बिखर गये जग के शृङ्गार,  
 जिनकी अविकच दुर्बलता ही  
 थी उमकी शोभालङ्कार;  
 जिनकी निर्भयता विभूति थी,  
 सहज सरलता शिष्टाचार,  
 और जिनकी अवोध पावनता  
 थी जग के मङ्गल की द्वार,”

उपर्युक्त पद्य में “शोभालङ्कार” तथा “द्वार” का लिङ्ग “दुर्बलता”  
 तथा “पावनता” के अनुसार ही लेना मुझे श्रुतिमधुर जान पड़ता  
 है; इसी प्रकार अन्यत्र भी ।

कहीं कहीं अन्यानुप्रास मिलाने के लिए आवश्यकतानुसार  
 “कण” “गण” “मरण” आदि णकारान्त शब्दों को नकारान्त कर  
 दिया है । यथा—

‘एक छवि के असंख्य उडगन

एक ही मय में स्पन्दन !’—यहाँ दूसरा चरण पहले से  
 छोटा होने के कारण ‘उडगन’ के ‘न’ पर दीर्घ काल तक स्वर ठह-  
 रता है, अतः ‘न’ के स्थान पर ‘ण’ रख देने से कर्कशता आ  
 जाती है । पुनः,

‘अचिर में चिर का अन्वेषन

विश्व का तत्त्व पूर्ण-दर्शन’  
 में ‘अन्वेषन’ के स्थान पर ‘अन्वेषण’ कर देने से दूसरा चरण  
 फीका पड़ जाता है ।

ऐसे ही “कर दे मन्त्रमुग्ध नत-फन” में “फण” का उद्धत  
 “ण” मन्त्रमुग्ध हो विनम्र ‘न’ बन जाता है; और “छड़ खर-शखों की



भङ्कार” इस चरण की ‘भङ्कार’ “भींगुरों की भीनी भनकार” में “भीनी” बन कर ‘भनकार’; इसी प्रकार अन्यत्र भी। “भौंहों” से मुझे “भौंहों” में अधिक स्वाभाविकता मिलती है; “भौंहें” ऐसी जान पड़ती हैं जैसे उनके काले काले बाल क्रोध से कठोर रूप धारण कर खड़े हो गये हों। “नवल कलियों के धोरें भूम” इस चरण में ‘धोरें’ शब्द प्रान्तिक हाने पर भी, उसके “भूम” के धोरें आ जाने से भौर की गूँज अधिक स्पष्ट सुनाई पड़ती है, इसलिए उसका प्रयोग कर दिया है। अन्यत्र भी इसी प्रकार कहीं कहीं मैंने शब्दों को अपनी आवश्यकतानुसार बदल लिया है। अन्त में व्याकरण से अपनी इस idiosyncrasy (स्वभाव-वैषम्य) के लिए क्षमा-प्रार्थना कर, मैं विदा होता हूँ।

३, म्यार रोड, प्रयाग । }  
१. मार्च १८२६ }

श्रीसुमित्रानन्दन पन्त

## शुद्धाशुद्ध

( प्रवेश )


अशुद्ध	शुद्ध	पृष्ठ	पंक्ति
Bankruptcy	Bankruptcy	ख	४
बिरङ्गी	बिरङ्गे	२८	३
संस्ताम	संस्कृत	३०	३
चिमक	चमक	४६	६
अकुलता	आकुलता	५१	५

( कविता )

स्पम	स्वम	३१	१५
अन्ति	आन्ति	७२	४
दृष्ट	दृष्टि	८०	१२
छहरमय	चहरमय	६६	६

---





“जीर्ण-जग के पतभङ्ग में प्रात  
सर्जाती जो मधुऋतु की डाल,  
उसी का स्नेह-स्पर्श अज्ञात  
खिलावे मेरे पल्लव-बाल !”



## प्रवेश

(क)

हिन्दी-कविता की नीहारिका, सम्प्रति, अपने प्रेमियों के तरुण-उत्साह के तीव्र-ताप से प्रगति पा, साहित्याकाश में अत्यन्त-वेग से घूम रही है; समय समय पर जो छोटे मोटे तारक-पिण्ड उससे टूट पड़ते हैं, वे अभी ऐसी शक्ति तथा प्रकाश संग्रहीत नहीं कर पाये हैं कि अपनी ही ज्योति में अपने लिए नियमित-पन्थ खोज सकें, जिससे हमारे ज्योतिषी उनकी गति-विधि पर निश्चित-सिद्धान्त निर्धारित कर लें; ऐसी दशा में कहा नहीं जा सकता कि यह अस्तव्यस्त केन्द्र-परिधि-हीन द्रवित-वाष्प-पिण्ड निकट भविष्य में किस स्वस्थ-स्वरूप में धनीभूत होगा, कैसा आकार-प्रकार ग्रहण करेगा; हमारे सूर्य की कैसी प्रभा होगी, चाँद की कैसी सुधा; हमारे प्रभात में कितना सोना होगा, रात में कितनी चाँदी !

पर मनुष्य के ज्ञान का विकास पदार्थों की अज्ञात-परिधि पर निर्भर न रह कर अपने ही परिचय के अन्तरिक्ष के भीतर परिपूर्णता प्राप्त करता जाता है; जब तक वह पृथ्वी की गोलाई तक नहीं पहुँचा था, वह उसे चपटी मान कर भी चलता रहा; हम अपने प्रौढ़-पगों के लिए नहीं ठहरते, घुटनों के बल चलने के नियमों को सीख कर ही आगे बढ़ते हैं। सच तो यह कि हम भूमिका बाँधना नहीं छोड़ सकते।

अब ब्रजभाषा और खड़ी-बोली के बीच जीवन-सङ्ग्राम का युग बीत गया, उन दिनों मैं साहित्य का ककहरा भी नहीं जानता था। उस सुकुमार-मा के गर्भ से जो यह आंजलिनी-कन्या पैदा हुई है, आज सर्वत्र इसी की छटा है, इसकी वाणी में विद्युत् है। हिन्दो ने

अब तुलना छोड़ दिया, वह “पिय” को “प्रिय” कहने लगी है। उसका किशोर-कण्ठ फूट गया, अस्फुट-अङ्ग कट-छूट गये, उनकी अस्पष्टता में एक स्पष्ट-स्वरूप की झलक आ गई; वक्ष विशाल तथा उन्नत हो गया; पदों की चञ्चलता दृष्टि में आ गई, वह विपुल विस्तृत हो गई; हृदय में नवीन भावनाएँ, नवीन कल्पनाएँ उठने लगीं, ज्ञान की परिधि बढ़ गई; चारों दिशाओं से त्रिविध-समीर के झोंके उसके चित्त को रोमाञ्चित करने लगे, उसे चाँद में नवीन सौन्दर्य, मेघ में नवीन गर्जन सुनाई देने लगा। वह अज्ञात-यौवना कलिका अब विकसित हो गई; प्रभात के सूर्य ने उसका उज्ज्वल-मुख चूम, उसे अजस्र-आशीर्वाद दे दिया; चारों ओर से भौर आकर उसे नव नव सन्देश सुनाने लगे; उसके सौरभ का वायु-मण्डल इधर-उधर बहने लग गया; विश्वजननी प्रकृति ने उसके भाल में स्वयं अपने हाथ से केशर का सुहाग-टीका लगा दिया, उसके प्राणों में अक्षय-मधु भर दिया है।

उस व्रज की वाँसुरी में अमृत था, नन्दन की मधु-ऋतु थी; उसमें रसिक श्याम के प्रेम की फूँक थी; उसके जादू से सूर-सागर लहरा उठा, मिठास से तुलसी-मानसः\* उमड़ चला ! आज भी वह कुछ हाथों की तूँबी बनी हुई है, जो प्राचीन जीर्ण-शीर्ण खण्डहरों के टूटे-फूटे कोनों तथा गन्दे-छिद्रों से दो एक दन्त-हीन बूढ़े साँपों का जगा, उनका अन्तिम जीवन-नृत्य दिखला, साहित्य की टोकरी भरने, तथा प्रवीण कला-कुशल वाजीगर कहलाने की चेष्टा कर रहे हैं; दस बरस बाद, ये प्राण-हीन केंचुलियाँ, शायद, इनके आँख भाड़ने के काम आयेंगी। लेकिन, यह अपवाद ही खड़ी-बोली की विजय का

\* व्रज-भाषा से मेरा अभिप्राय प्राचीन साहित्यिक-हिन्दी से है, जिसमें ‘अवधी’ भी शामिल है।

प्रमाण है। अब भारत के कृष्ण ने मुरली छोड़ पाञ्चजन्य उठा लिया; सुप्त-देश की सुप्त-वाणी जाग्रत हो उठी, खड़ो-बोली उस जाग्रति की शृङ्ख-ध्वनि है। व्रज-भाषा में नींद की मिठास थी, इसमें जाग्रति का स्पन्दन; उसमें रात्रि की अकर्मण्य स्वप्नमय-ज्योत्स्ना, इसमें दिवस का सशब्द कार्य-व्यग्र प्रकाश।

व्रज-भाषा के मोम में भक्ति का पवित्र-चित्र, उसके माखन में शृङ्गार की कोमल करुण-मूर्ति खूब उतरी है। वह सुख-सम्पन्न भारत के हृत्तन्त्री की झङ्कार है, उसके स्वर में शान्ति, प्रेम, करुणा है। देश की तत्कालीन मानसिक और भौतिक-शान्ति ही व्रज-भाषा के रूप में बदल गई। वह था सम्राट् अकबर, जहाँगीर तथा शाहजहाँ का सुव्यवस्थित-राज्यकाल; जिनकी निर्द्वन्द्व छत्र-छाया में उनकी शान्ति-प्रियता, कला-प्रेम तथा शासन-प्रबन्ध-रूपी विपुल खाद्य-सामग्री पाकर चिर-काल से पीड़ित भारत एक बार फिर विविध ऐश्वर्यों में लहलहा उठा। राजा महाराजाओं ने स्वयं अपने हाथों से सङ्गीत, शिल्प, चित्र तथा काव्य-कला के मूलों को सींचा, कलाविदों को तरह तरह से प्रोत्साहित किया। सङ्गीत की आकाश-लता अनन्त-झङ्कारों में खिल खिल कर समस्त वायु-मण्डल में छा गई, मृग चरना भूल गये, मृगराज उन पर टूटना। तानसेन की सुधा-सिञ्चित राग-रागिनियाँ—जिन्हें कहीं शेषनाग सुन ले तो उसके सिर पर रक्खे हुए धरा-मेरु डौंवाडोल हो जायँ, इस भय से विधाता ने उसे कान नहीं दिये—अभी तक हमारे वसन्तोत्सव में कोकिलाओं के कण्ठों से मधुस्रवण करती हैं। शिल्प तथा चित्रकलाओं की पावस-हरीतिमा ने सर्वत्र भीतर-बाहर राजप्रासादों को लपेट लिया। चतुर चित्रकारों ने अपने चित्रों में भावों की वह सूक्ष्मता और सुकुमारता, सुरों की सजधज तथा सम्पूर्णता, जान पड़ता है, अपनी अनिमेष-



चितवन की अचञ्चल-वरुणियों, अपने भाव-मुग्ध हृदय के तन्मय रोश्यों से चित्रित की। शाहज़ादा दारा का 'अलबम' चित्रकारी के चमत्कार की चकाचौंध है। शिल्पकला के अनेक शतदल दिल्ली लखनऊ, आगरा आदि शहरों में अपनी सम्पूर्णता तथा उत्कर्ष में अमर और अमान खड़े हैं; ताजमहल में मानो शिल्पकला ही गला कर ढाल दी गई।

देव, विहारी, केशव आदि कवियों के अनिन्य-पुष्पोद्यान अभी तक अपनी अमन्द-सौरभ तथा अनन्त-मधु से राशि राशि भौरों को मुग्ध कर रहे हैं;—वहाँ कूल, केलि, कछार, कुशों में, सर्वत्र असुप्त-वसन्त शोभित है। बीचों बीच बहती हुई नीली-यमुना में, उसकी फेनोज्ज्वल चञ्चल तरङ्गों-सी, असंख्य सुकुमारियाँ श्याम के अनुराग में डूब रही हैं। वहाँ विजली छिपे छिपे अभिसार करती, भौंरे सन्देश पहुँचाते, चाँद चिनगारियाँ बरसाता है। वहाँ छहों ऋतु कल्पना के बहुरङ्गी पङ्क्तियों में उड़ कर, स्वर्ग की अप्सराओं की तरह, उस नन्दन-वन के चारों ओर अनवरत परिक्रमा कर रही हैं। उस “चन्द्रिकाधौतहर्म्या वसति-रत्ना” के आस-पास “आनन-ओप-उजास” से नित प्रति पूनी ही रहती है। चपला की चञ्चल-डोरियों में पैंग भरत हुए नयन बादलों के हिंडोरे पर भूलती हुई इन्द्र-धनुषी सुकुमारियाँ भरी की भमक और घटा की घमक में हिंडोरे की रमक मिला रही हैं। वहाँ सौन्दर्य अपनी ही सुकुमारता में अन्तर्धान हो रहा, समस्त नक्षत्र-मण्डल उसके श्री-चरणों पर निछावर हो नखावलि बन गया; अलङ्कारों की भनक ने देह-वीणा से फूट कर रूप को स्वर दे दिया है। वहाँ फूलों में काँटे नहीं, फूल ही विरह से सूख कर काँटों में बदल गये हैं;—वह कल्पना का अनिर्वचनीय इन्द्रजाल है,

प्रेम के पलकों में सौन्दर्य का स्वप्न है, मर्त्य के हृदय में स्वर्ग का बिम्ब है, मनोवेगों की अराजकता है। सच है, “पल पल पर पलटन लगे जाके अङ्ग अनूप” ऐसी उस ब्रज-बाला के स्वरूप को कौन वर्णन कर सकता है ? उस माधुर्य की मंनका की कल्पना का अश्वत्थ-छत्र उसको उपासकों के आसोच्छ्वासों के चार वायु में उड़ता हुआ, नीलाकाश की तरह फैलकर, कभी आध्यात्मिकता के नीरव-पुलिनों को भी स्पर्श कर आता है, पर कामना के भोंके शीघ्र ही सौ सौ हाथों से उसे खींच लेते हैं। वह ब्रज के दूध-दही और माखन से पूर्ण-प्रस्फुटित-यौवना अपनी बाह्य-रूप-राशि पर इतनी मुग्ध रहती है कि उसे अपने अन्तर्जगत् के सौन्दर्य के उपभोग करने, उसकी ओर दृष्टिपात करने का अवकाश ही नहीं मिलता; निःसन्देह, उसका सौन्दर्य अपूर्व है, भाषातीत है;—यह उस युग का नन्दन-कानन है ! जहाँ सौन्दर्य की अप्सरा अपनी ही छवि की प्रभा में स्वच्छन्दतापूर्वक विहार करती है; अब हम उस युग का कैलास देखेंगे जहाँ सुन्दरता मूर्तिमती तपस्या बनी हुई, कामना की अग्नि-परीक्षा में उत्तीर्ण हो, प्रेम की लोकोज्ज्वलकारिणी स्निग्ध-चन्द्रिका में, संयम की स्थिर दीप-शिखा-सी, शुद्ध एवं निष्कलुष सुशोभित है। वह उस युग का शत शत ध्वनिपूर्ण-कल्लोलों में विलोडित बाह्य-स्वरूप है, यह उसका गम्भीर, निरालस अन्तस्तल !

जिस प्रकार उस युग के स्वर्ण-गर्भ से भौतिक सुख-शान्ति के स्थापक प्रसूत हुए, उसी प्रकार मानसिक सुख-शान्ति के शासक भी; जो प्रातःस्मरणीय पुरुष इतिहास के पृष्ठों पर रामानुज, रामानन्द, कबीर, महाप्रभु वल्लभाचार्य, नानक इत्यादि नामों से स्वर्ण-ङ्कित हैं; इतिहास के ही नहीं, देश के हृत्पृष्ठ पर उनकी अक्षय अष्ट-छाप, उसकी सभ्यता के वक्ष पर उनका श्रीवत्स-चिह्न अमिट

और अमर है। इन्हीं युग-प्रवर्तकों के गम्भीर-अन्तस्तल से ईश्वरीय-अनुराग के अनन्त-उद्गार उमड़कर, देश के आकाश में घनाकार छागये। ब्राह्मणों के शुष्क-दर्शन-तत्त्वों की ऊष्मा से नीरस, निष्क्रिय-वायु-मण्डल भक्ति के विशाल श्यामघन से सरस तथा सजल होगया; राम-कृष्ण के प्रेम की अखण्ड रस-धाराओं ने, सौ सौ बौछारों में बरस, भारत का हृदय प्लावित तथा उर्वर कर दिया। एक ओर सूर-सागर भर गया, दूसरी ओर तुलसीमानस !

सीढ़ी के उस अन्तर्नयन सूर का सूर-सागर ? वह अतल, अकूल, अनन्त प्रेमाब्धुधि ?—उसमें अमूल्य-रत्न हैं ! उसकी प्रत्येक-तरङ्ग श्याम की वंशी की भुवन-मोहिनी-तान पर नाचती, थिरकती, भक्तों के भूरि-हृत्स्पन्दन से ताल मिलाती, मँझधार में पड़ी सौ सौ पुरानी-नावों को पार लगाती, असीम की ओर चली गई है ! वह भगवद्भक्ति के आनन्दाधिक्य का जल-प्रलय है, जिसमें समस्त-संसार निमग्न हो जाता है। वह ईश्वरीय-प्रेम की पवित्र भूलभुलैयाँ है, जिसमें एक बार पैठ कर बाहर निकलना कठिन हो जाता है। कुँए में गिरे हुए को जदुपति भले ही बाँह पकड़ कर निकाल सकें, पर जो एक बार “सागर” में डूब जाता है उसे सूर के श्याम भी बाहर नहीं खींच सकते ! सूर-सूर की वाणी ! भारत के “हिन्दू-लोक” जब-आइहो मरद बढाँगो तोहि !”

और रामचरित-मानस ? उस “जायो कुल मङ्गल” का “रत्नावली” से ज्योतिष मानस ? उस—

“जन्म सिन्धु, पुनि बन्धु विष, दिन मलीन, सकलङ्क,

उन सन समता पाय किमि, चन्द्र वापुरो रङ्क” —“तुलसी, शशी” की उज्ज्वल-ज्योत्स्ना से परिपूर्ण मानस ? वह हमारी सनातन-धर्म-प्राण जातीयता का अनश्वर सूक्ष्म-शरीर है। आर्य-सभ्यता का

विशाल-आदर्श है, जिसमें उसका सूर्योज्ज्वल-मुख स्पष्ट दिखलाई पड़ता है। वह तुलसीदास जी के निर्मल-मानस में अनन्त का अक्षय-प्रतिबिम्ब है। उसकी सौ सौ तारक-चुम्बित सरल-तरल-वीचियों के ऊपर जो भक्ति का अमर सहस्रदल विकसित है, वह मर्यादापुरुषोत्तम की पवित्र-पद-रेणु से परिपूर्ण है ! मानस इतिहास में महाकाव्य, महाकाव्य में इतिहास है। उस युग के ईश्वरीय-अनुराग का नक्षत्रोज्ज्वल ताजमहल है, जिसमें श्रीसीताराम की पुण्य-स्मृति चिरन्तन-सुप्ति में जाग्रत है।—ये दोनों काव्य-रत्न भारती के अक्षय-भण्डार के दो सिंहद्वार हैं, जो उस युग के भगवत्प्रेम की पवित्र-धातु से ढाल दिये गये हैं।

जिन अन्य कवियों की पावन-वाणी से ईश्वरानुराग का अवशिष्ट-रस अनेक सरिता और निर्भरों के रूप में फूट कर ब्रज-भाषा के साहित्य-समुद्र में भर गया, उनमें हम उस साखियों के सम्राट्, उस फूलों की देह के भगत कबीरसाहब, उस लहरतारा के तालाब के गोत्र-कुल-हीन स्वर्ण-पङ्कज, उस स्वर्गीय-सङ्गीत के जुलाहे के साथ—जिसने अपने सूक्ष्म ताने-बाने में गगन का “शब्द-अनाहत” बुन दिया—एकान्त में अपने गोपाल की मूर्ति से बाते करनेवाली उस मीरा को भी नहीं भूल सकते। वह भक्ति के तपोवन की शकुन्तला है, राजपूताने के मरुस्थल की मन्दाकिनी है ! उसने वासना के विष को पीकर प्रेमामृत बना दिया; उसने शब्दों में नहीं गाया, अपने प्रेमाधिक्य से भावना को ही वाणी के रूप में धनीभूत कर दिया, अरूप को स्वरूप दे दिया !—ऐसा था अपार उस युग के मधु का भाण्डार, जिसने ब्रजभाषा के छत्ते को लबालब भर दिया; उस अमृत ने उस भाषा को अमर कर दिया, उस भाषा ने उस अमृत को सुलभ !

पर उस व्रज के वन में भाड़-भाँखाड़ करील-बबूर भी बहुत हैं। उसके स्वर में दादुरों का बेसुरा-आलाप, उसके कृमिल-पङ्किल गर्भ में जीर्ण अस्थि-पञ्जर, रोड़े, सिधार और घोंघों की भी कमी नहीं। उसके बीचों बीच बहती हुई अमृत-जाह्नवी के चारों ओर जो शुष्क कर्दममय बालुका-तट है, उसमें विलास की मृग-वृष्णा के पीछे भटके हुए अनेक कवियों के अस्पष्ट-पद-चिह्न, कालानिल के भोंकों से बचे हुए, यत्र तत्र बिखरे पड़े हैं। उस व्रज की उर्वशी के दाहने हाथ में अमृत का पात्र, और बाँयें में विष से परिपूर्ण कंटारा है, जो उस युग के नैतिक-पतन से भरा छलछला रहा है। ओह, उस पुरानी गूढ़ड़ी में असंख्य छिद्र, अपार सङ्कीर्णताएँ हैं !

अधिकांश भक्त-कवियों का समग्र जीवन मथुरा से गोकुल ही जाने में समाप्त हो गया। बीच में उन्हीं की सङ्कीर्णता की यमुना पड़ गई; कुछ किनारों पर रहें, कुछ उसी में बह गये; बड़े परिश्रम से कोई पार भी गये तो व्रज से द्वारका तक पहुँच सके, संसार की सारी परिधि यहीं समाप्त हो गई ! रूप के उस श्यामावरण के भीतर भाँक न सके; अनन्त नीलाकाश को एक छ्छाटे से तालाब के प्रतिबिम्ब में बाँधने के प्रयत्न में स्वयं बँध गये। सहस्र दादुर उसमें छिपकर टराने लगे; समस्त वायुमण्डल वायल हो गया, यमुना की नीली नीली लहरें काली पड़ गई। भक्ति के स्वर में भारत की जन्मजन्मान्तर की सुप्त मूक आसक्ति बाधाविहीन बौछारों में बरसा दी। ईश्वरानुराग की बाँसुरी अन्धबिलों में छिपे हुए वासना के विषधरों को छेड़ छेड़ कर नचाने लगी। श्याम तथा राधा की खोज में, सौ सौ यत्नों में लपेटी हुई देश की समस्त आबाल-वृद्धाएँ नम्रप्राय कर, भारतीय-गृहस्थ के वन्द-द्वारों से बाहर निकाल दीं; उनके कभी इधर-उधर न भटकनेवाले सुकुमार

पाँव संसार के सारे विषपूर्ण काँटों से जर्जरित कर दिये । गृह-लक्ष्मियाँ दूतियाँ बन गई !

शृङ्गार-प्रिय कवियों के लिए शेष रह ही क्या गया ? उनकी अपरिमेय कल्पना-शक्ति कामना के हाथों द्रौपदी के दुकूल की तरह फैलकर “नायिका” के अङ्ग-प्रत्यङ्ग से लिपट गई । बाल्यकाल से वृद्धावस्था पर्यन्त,—जब तक कोई ‘चन्द्रवदनि मृग-लांचनी’ तरस खाकर, उनसे ‘बाबा’ न कह दे,—उनकी रस-लोलुप सूक्ष्मतम-दृष्टि केवल नख से शिख तक, दक्षिणी-ध्रुव से उत्तरी-ध्रुव तक, यात्रा कर सकी ! ऐसी विश्व-व्यापी अनुभूति ! ऐसी प्रखर-प्रतिभा ! एक ही शरीर-यष्टि में समस्त-ब्रह्माण्ड देख लिया ! अब इनकी अक्षय कीर्ति-काया को जरामरण का भय ? क्या इनकी “नायिका,” जिसके वीक्षण-मात्र से इनकी कल्पना तिलक की डाल की तरह खिल उठती थी, अपने सत्यवान को काल के मुख से न लौटा लायेगी ?

इसी विराट्-रूप का दर्शन कर ये पुष्प-धनुषधर कवि रति के महाभारत में विजयी हुए । समस्त देश की वासना के बीभत्स समुद्र को मथ कर इन्होंने कामदेव को नव-जन्म दान दे दिया, वह अब सहज ही भस्म हो सकता है ? इन वीरों ने ऐसा सम्मोह-नाख देश के आकाश में छोड़ा कि सारा संसार कामिनीमय हो गया ! ‘एक के भीतर बीस’ डिब्बेवाले खिलौने की तरह, एकही के अन्दर सहस्र-नायिकाओं के स्वरूप दिखला दिये । सारे देश को, जादू के बल से, कामना के चमकीले पारं से मढ़े हुए कच्चे काँच के टुकड़ों का एक ऐसा विचित्र अजायब-घर, ‘सब जग जीतन को’ काम का ऐसा ‘काय-व्यूह-शीशमहल’ बना दिया कि आर्य-नारी की एकनिष्ठ, निश्चल, पवित्र प्रतिमा वासनाओं के असंख्य रङ्ग-विरङ्गो बिम्बों में

बदल गई,— जिनकी भूलभूलैयाँ में फँस कर, देश के लिए अपनी सरल सुशील सती को पहचानना कठिन हो गया !

और इनकी वियोग-वृद्धि ने क्या किया ? इनकी औरव के नेत्रों की ज्वाला-सी आह ने ? देश की प्राण-सञ्चारिणी, शक्ति-सञ्जीवनी वायु को ग्रीष्म की प्रचण्ड लू में बदल दिया ! सकल सद्भावनाओं के सुकुमार पौधे जल कर छार हो गये; शान्ति, सुख, स्वास्थ्य, सदाचार सब भस्म हो गये; पवित्र प्रेम का चन्दन-पङ्क सूख गया; भारत का मानस भी दरक गया; और उसकी सती इन कवियों की नुकीली लेखनी से उस गहरी खुदी हुई दरार में समा गई; शक्ति की कमर खो गई, समस्त दुर्बलता का नाम अबला पड़ गया !

ऐसी थी इनकी बीभत्स, विकार-ग्रस्त विलासपुरी ! और इनकी भाषालङ्कारिता ? जिसकी रङ्गीन डोरियों में वह कविता का हैंगिंग गार्डन—वह विश्व-वैचित्र्य भूलता है, जिसके हृत्पट पर वह चित्रित है ?

बहत्तर-ग्रन्थों के रचयिता, 'नभ-मण्डल' के समान देव; 'देखन के छोटे लगे घाव करें गम्भीर' तीर छोड़नेवाले कुसुमायुध विहारी, जिन्हें 'तरुनाई आई सुखद बसि मथुरा सुसराल'; रामचन्द्रिका के इक्कोस पाठ कर मुक्त होनेवाले, कठिन-काव्य के प्रेत, पिङ्गलाचार्य, भाषा के मिल्टन, उडगन-केशवदासजी, तथा जहाँ तहाँ प्रकाश करनेवाले मतिराम, पद्माकर, बेनी, रसखान आदि—जितने नाम आप जानते हों, और इन साहित्य के मालियों में से जिनकी विलास-वाटिका में भी आप प्रवेश करें, सबमें अधिकतर वही कदली के स्तम्भ, कमल-नाल, दाढ़िम के बीज, शुक, पिक, खज्जन, शङ्ख, पद्म, सर्प, सिंह, मृग, चन्द्र; चार आँखें होना, कटाक्ष करना, आह

छाड़ना, रोमाञ्चित होना, दूत भेजना, कराहना, मूर्छित होना, स्वप्न देखना, अभिसार करना;—बस इसके सिवा और कुछ नहीं ! सबकी बाँवड़ियों में कुत्सित-प्रेम का फुहारा शत शत रस-धारों में फूट रहा है; सीढ़ियों पर एक अप्सरा जल भरती या स्नान करती है, कभी एक सङ्ग रपट पड़ती, कभी नीर भरी गगरी ढरका देती है ! बीथियों में पराई पीर न जाननेवाली स्वच्छन्द दूती विचर रही है, जिसका 'धूतपन' वापी नहाने का बहाना करने पर भी स्वेद की अधिकाई तथा पीक-लीक की ललाई के कारण प्रकट होही जाता है; कुञ्जों से उद्दाम-यौवन की दुर्गन्ध आ रही है, जिनके सवन-पत्रों के झरोखों से 'दीर्घ-दृग' प्रीतम की बाट में दौड़ लगा रहे हैं ।

भाव और भाषा का ऐसा शुक-प्रयोग, राग और छन्दों की ऐसी एक-स्वर रिमझिम, उपमा तथा उत्प्रेक्षाओं की ऐसी दादुरावृत्ति, अनुप्रास एवं तुकों की ऐसी अश्रान्त उपल-वृष्टि क्या संसार के और किसी साहित्य में मिल सकती है ? घन की घहर, भेकी की भहर, झिल्ली की झहर, विजली की बहर, मोर की कहर, समस्त सङ्गीत तुक को एक ही नहर में बहा दिया । और बेचारे औपकायन की बेटी उपमा को तो बाँध ही दिया ! —आँख की उपमा ? खज्जन, मृग, कज्ज, मीन इत्यादि; होंठों की ? किसलय, प्रवाल, लाल, लाख इत्यादि; और इन धुरन्धर साहित्याचार्यों की ? शुक, दादुर, ग्रामोफोन इत्यादि । ब्रज-भाषा के उन्नत-भाल में इन कविवरों की लालसा के साँप, इनकी उपमाओं के शाप-भ्रष्ट नहुष, उसके कोमल-वक्ष में इनके अत्याचार के नख-क्षत, उसके सुकुमार अङ्गों में इनकी वासना का, विरहाग्नि का असह्य-ताप सदा के लिए बना ही रहेगा ! उसकी उदार-छाती पर इन्होंने पहाड़ रख दिया ! ऐसा किमाकार-रूप उस



युग के आदर्श ने ग्रहण किया कि यदि काल ही अगस्त्य की तरह उसका शिखर झूझुपिठ न कर देता तो उस युग की उच्छृङ्खलता के विन्ध्य ने, मेरु का स्वरूप धारण करने की चेष्टा में, हमारे 'सूर', 'शशि' की प्रभा को भी पास आने से रोक लिया होता !

इस तीन फुट के नख-शिख के संसार से बाहर ये कवि-पुङ्खव नहीं जा सके । हास्य, अद्भुत, भयानक आदि रसों के तो लेखनी को,—नायिका के अङ्गों को चाटते चाटते रूप की मिठास से बँध रहे मुँह को खोलने, खखारने के लिए—कभी कभी कुल्ले मात्र करा दिये हैं । और वोर तथा रौद्र-रस की कविता लिखने के समय तो ब्रज-भाषा की लेखनी भय के मारे जैसे हकलाने लगती है । दाँ एक भूषणादि रसावतारों को, जिन्हें मूँछों पर हाथ फिरवा देने का दावा रहा है, जिन्होंने एक लाख रुपए के नोन की तीव्रता शायद अपनी कविता ही में भर दी, और जिनका हृदय "सस्सस्पुन धुन, जज्जजकि जन, डडुडुरि हिय, धद्वद्वङ्कत" इत्यादि अनुप्रासों के कम्प-ज्वर की उच्छृङ्खल-वड़वड़ाहट को सुन कर 'धद्वद्वङ्कने' लगा, अपनी वीर-गर्भा कविता के कवच में इधर-उधर से कड़ो कड़ियाँ छान बोन कर लगानी पड़ीं ।

यह है केवल दिग्दर्शन-मात्र, नयन-चित्र मात्र । यह अस्वाभाविक नहीं कि उस तीन चार शताब्दियों के आँखें और व्यापी विशाल-युग का संक्षिप्त सिंहावलोकन-मात्र करने में मुझसे उसके स्वर्ण-सिंहासनासीन भारती के पुत्र-रत्नों के अमर-सम्मान की यथेष्ट रक्षा न हो सकी हो । पर मेरा उद्देश्य, केवल, ब्रज-भाषा के अलङ्कृत-काल के अन्तर्देश में अन्तर्हित उस काव्यादर्श के बृहत्-बुम्बक को ओर इङ्गित भर कर देने का रहा है, जिसकी

और आकर्षित होकर उस युग की अधिकांश शक्ति तथा चेष्टाएँ काव्य की धाराओं के रूप में प्रवाहित हुई हैं। यह लिखने की आवश्यकता नहीं कि उस युग की वाणी में जो कुछ सुन्दर, सत्य तथा शाश्वत है उसका जीर्णोद्धार कर, उस पर प्रकाश डाल, तथा उसे हिन्दी-प्रेमियों के लिए सुलभ तथा सुगम बना, हमें उसका घर घर प्रचार करना चाहिए। जो ज्ञान-वृद्ध, वयंवृद्ध काव्यमर्मज्ञ उस ओर भुके हैं उनके ऋण से हिन्दी कभी उन्मुक्त नहीं हो सकेगी।

+ + + × + +

✓  
ब्रज-भाषा की उपत्यका में, उसकी स्निग्ध अञ्चल-छाया में, सौन्दर्य का काश्मीर भले ही बसाया जा सके, जहाँ चाँदनी के झरने राशि राशि मंती बिखराते हों, विहग-कुल का कलरव वावापृथ्वी को स्वर के तारों से गूँथ देता हो, सहस्र-रङ्गों की पुष्प-शय्या पर कल्पना का इन्द्र-धनुष अर्थ-प्रसुप्त पड़ा हो, जहाँ सौन्दर्य की वासन्ती नन्दन-वन का स्वप्न देखती हो,—पर उसका वक्षःस्थल इतना विशाल नहीं कि उसमें पूर्वी तथा पश्चिमी गोलार्ध; जल-स्थल, अनिल-आकाश, ज्योति-अन्धकार, वन-पर्वत, नदी-घाटी, नहर-खाड़ी, द्वीप-उपनिवेश; उत्तरी ध्रुव से दक्षिणी ध्रुव तक का प्राकृतिक सौन्दर्य, ऊष्ण-शीत-प्रधान देशों के वनस्पति-वृक्ष, पुष्प-पौधे; पशु-पक्षी; विविध-प्रदेशों का जल-वायु, आचार-व्यवहार,—जिसके शब्दों में वात-उत्पात, बहिर्वाह, उल्का-भूकम्प सब कुछ समा सके, बाँधा जा सके; जिसके पृष्ठों पर मानव-जाति की सभ्यता का उत्थान-पतन, वृद्धि-विनाश, आवर्तन-विवर्तन, सूतन-पुरातन सब कुछ चित्रित हो सके; जिसकी अलमारियों में दर्शन-विज्ञान, इतिहास-भूगोल,

राजनीति-समाजनीति, कला-कौशल, कथा-कहानी, काव्य-नाटक सब कुछ सजाया जा सके।

हमें भाषा नहीं, राष्ट्र-भाषा की आवश्यकता है; पुस्तकों की नहीं, मनुष्यों की भाषा; जिसमें हम हँसते-रोते, खेलते-कूदते, लड़ते, गले मिलते, साँस लेते और रहते हैं; जो हमारे देश की मानसिक दशा का मुख दिखलाने के लिए आदर्श हो सके; जो कालानिल के ऊँच-नीच, ऋजु-कुञ्चित, कोमल-कठोर वात-प्रति-वातों की ताल पर विशाल समुद्र की तरह शत शत स्पष्ट स्वरूपों में तरङ्गित-कल्लोलित हो, आलोड़ित-विलोड़ित हो, हँसती-नारजती, चढ़ती-गिरती, सङ्कुचित-प्रसारित होती, हमारे हर्ष-रुदन, विजय-पराभव, चीत्कार-किलकार, सन्धि-सङ्ग्राम को प्रतिध्वनित कर सके, उसमें स्वर भर सके।

यह अत्यन्त हास्यजनक तथा लज्जास्पद हेत्वाभास है कि हम सोचें एक स्वर में, प्रकट करें उसे दूसरे में; हमारे मन की वाणी मुँह की वाणी न हो; हमारे गद्य का कोष भिन्न, पद्य का भिन्न हो; हमारी आत्मा के सा रे ग म पृथक् हों, वाद्ययन्त्र के पृथक्; हमारी भाव-तन्त्रों तथा शब्द-तन्त्रों के स्वरों में मेल न हो; मूर्धन्य “ष” की तरह हमारे साहित्य का हृदय, देश की आत्मा, एक कृत्रिम दीवार देकर दो भागों में बाँट दी जाय ! (हम इस ब्रज की जीर्ण-शीर्ण-छिद्रों से भरी, पुरानी छींट की चोली को नहीं चाहते; इसकी सङ्कीर्ण कारा में बन्दी हो हमारी आत्मा वायु की न्यूनता के कारण सिसक उठती है, हमारे शरीर का विकास रुक जाता है) हमें यह पुराने फैशन की मिस्सी पसन्द नहीं, जिससे हमारी हँसी की स्वाभाविक-उज्ज्वलता रँग जाती, फीकी और मलिन पड़ जाती है। यह बिलकुल आउट-आव्डेट हो गई ! यह नकाब

पहना हुआ हास्यप्रद-चेहरों का नाच हमारी सभ्यता के प्रतिकूल है। हमारे विचार अपने ही समय के चरखे में कते-बुने, अपनी ही इच्छा के रङ्ग में रंगे वस्त्र चाहते हैं, चाहे वे मोटे और खुरदुरे ही क्यों न हों, इसी में हमारे वाणिज्य-व्यवसाय, कला-कौशल की कुशल-क्षेम है, कल्याण है। हमारे युग की रम्भा अपने नवीन नूपुर-नृत्य के जो मधुर-मुखरित अविरत पद-चिह्न हमारे देश के वत्तःस्थल पर छोड़ रही है, उन्हें अपने ही हृत्स्पन्दन में प्रतिध्वनित करने के बदले, हम ब्रज के मधुमल के कृत्रिम साँचे में अङ्कित करना नहीं चाहते। हमें देश-काल की उपेक्षा करनेवाले, अपने राष्ट्र के भाग्य-विधाता के विरुद्ध खड़े होकर भाड़-भाङ्गाड़मय नवीन कुरूप-सृष्टि करनेवाले इन ब्रज-भाषा के महर्षि विश्वामित्रों से सहानुभूति नहीं; इनकी प्राचीन ब्रजभाषा की काशी, हमारे संसार से बाहर, इन्हीं की अहंमन्यता के त्रिशूल पर अटकी रहे, वह हमारा तीर्थ नहीं हो सकती; उसकी अन्धी-गलियों में आधुनिक सभ्यता का विशद-यान नहीं जा सकता; काल की त्रिवेणी में—जहाँ वर्तमान की उज्ज्वल-जाह्नवी तथा भविष्य की अस्पष्ट नीली यमुना का विशाल सङ्गम है—भूत की सरस्वती का मिल कर लुप्त हो जाना ही स्वाभाविक है !

खड़ी-बोली में चाहे ब्रज-भाषा की श्रेष्ठतम-इमारतों के होड़-जोड़ की अभी कोई इमारत भले ही न हो, उसके मन्दिरों में वैसी बेल-बूटेदार मीनाकारी तथा पच्चीकारी, उसकी गुहाओं में अजन्ता का-सा अद्भुत-अव्यवसाय, चमत्कार, विविध-वर्णों की मैत्रो, तथा अपूर्व हस्त-कौशल; उसकी छोटी मोटी, इस पत्थर के काल की मूर्तियों में वह सूक्ष्मता, सजधज, निपुणता अथवा परिपूर्णता न मिले; उसमें अभी मानस के-से पवित्र घाटों का अभाव हो,—पर

उसके राजपथों में जो विस्तार और व्यापकता, भिन्न भिन्न स्थानों को आने जानेवाले यात्रियों के लिए जो रथ तथा यानों के सुप्रबन्ध की ओर चेष्टा; उसकी हाट-बाट विपणियों में जो वस्तु-वैचित्र्य, वर्ण-वैचित्र्य, विषय तथा विन्यास-वैचित्र्य का आयोजन है, देश-प्रदेशों के उपभोग्य पदार्थों के विनिमय तथा क्रय-विक्रय को सुलभ करने का जो प्रयत्न किया जा रहा है; उसके पार्कों में जो नवीनता, आधुनिकता, विपुलता, पुष्पों की भिन्न भिन्न ढाँचों में खिली वर्तुलाकार, आयताकार, मीनाकार, वर्गाकार रङ्ग-विरङ्गी क्यारियाँ; सामयिक-रुचि की कैची से कटी-छँटी जाँ विविध-स्वरूपों की भाड़ियाँ, गुल्म, वृक्षावलियाँ; नव नव आकार-प्रकारों में विकसित तथा सिञ्चित कुञ्ज, लता-भवन और वेलि-वितान अभी हैं, वे असन्तोष-प्रद नहीं; उसमें नये हाथों का प्रयत्न, जीवित साँसों का स्पन्दन, आधुनिक-इच्छाओं के अङ्कुर, वर्तमान के पद-चिह्न, भूत की चेतवनी, भविष्य की आशा, अथ च नवीन-युग की नवीन-सृष्टि का समावेश है। उसमें नये कटाक्ष, नये रोमाञ्च, नये स्वप्न, नया हास, नया रुदन, नया हल्कम्पन, नवीन-वसन्त, नवीन-कोकिलाओं का गान है !

इन बीस-पच्चीस बरसों के छोटे-से वित्त में खड़ी-बोली की कविता के मूल देश के हृदय में कितने गहरे चले गये; उसकी शाखा-प्रशाखाएँ चारों ओर फैल कर हमारी विडक्तियों से धीरे धीरे किस तरह भीतर भाँकने लगीं; किस तरह वायु के झोंकों के साथ उसके राशि राशि पुष्पों की अर्धस्फुट-सौरभ हमारे कमरों में समाने, साँसों के साथ हृदय में प्रवेश करने लगे, उसकी सघन-हरीतिमा के नीड़ों में छिपे कितने पक्षी, बाल-कोकिलाएँ; तरुण-पपोहे, तथा प्रौढ़-शुक, सहस्र स्वरों में चहचहाने तथा सुधावर्षण

करने लगे, उसके पत्र हिल हिल कर किस तरह हमारी ओर सङ्केत करने लगे, उनकी अस्फुट-झर्झर में हमें अपने विश्वव्यापी उत्थान-पतन, देश-व्यापी आशा-निराशा, घट घट व्यापी हर्ष-विषाद की, वर्तमान के मनोवेगों, भविष्य की प्रवृत्तियों की कैसी सहज प्रतिध्वनि मिलने लगी है, यह दिवस की ज्योति से भी स्पष्ट है; इसके लिए दर्पण की आवश्यकता नहीं।

खड़ी बोली आग की सुवर्ण-शिरा है, उसकी बाल-कला में भावी की लोकोज्ज्वल-पूर्णमा छिपी है। वह हमारे भविष्याकाश की स्वर्ण-शिरा है, जिसके अस्पष्ट ज्योति-पुञ्ज में, न जाने, कितने जाज्वल्यमान सूर्य-शशि, असंख्य ग्रह-उपग्रह, अमन्द नक्षत्र तथा अनिन्द्य लावण्य-लोके अन्तर्हित हैं ! वह समस्त भारत की हृत्कम्पन है, देश की शिरोपशिराओं में नव-जीवन-सञ्चारिणी मञ्जीवनी है; वह हमारे भगीरथ-प्रयत्नों से अर्जित, भारत के भाग्य-विधाता की वरदान-स्वरूप, विश्व-कवि के हृत्कम्पण्डल से निःसृत अमृत-स्वरों की जादूवी है, जिसने सुप्त-देश के कर्ण-कुहर में प्रवेश कर उसे जगा दिया; जिसकी विशाल-धारा में हमारे राष्ट्र का विशद-स्वर्ण-यान, आर्य-जाति के गौरव का अभ्रभेदी मस्तूल ऊँचा किये, धर्म और ज्ञान की निर्मल-पालों को फहराता हुआ, अपनी सूर्योज्ज्वल आध्यात्मिकता, चन्द्रिकोज्ज्वल कला-कौशल, तथा नीति-विज्ञान की विपुल रत्न-राशियों से सुसज्जित, बाधा-बन्धनों की तरङ्गों को काटता, दिव्य-विहङ्गम की तरह चिप्र-वेग से उड़ता हुआ, संसार के विशाल सागर-सङ्गम की ओर अग्रसर हो रहा है। उसके चारों ओर शीघ्र ही हमारे धर्म के पुण्य-तीर्थ तथा पवित्र-आश्रम स्थापित हों, हमारी सभ्यता के नवीन नगर तथा पुर केन्द्रित हों !

( ख )

भाषा संसार का नादमय-चित्र है, ध्वनिमय-स्वरूप है । यह विश्व के हृत्तन्त्री की झङ्कार है, जिसके स्वर में वह अभिव्यक्ति पाता । विश्व की सभ्यता के विकास तथा हास के साथ वाणी का भी युगपद् विकास तथा हास होता । भिन्न भिन्न भाषाओं की विशेषताएँ, भिन्न भिन्न जातियों तथा देशों की सभ्यता की विशेषताएँ हैं । संस्कृत की देव-वीणा में जो आध्यात्मिक-सङ्गीत की परिपूर्णता है वह संसार की अन्य शब्द-तन्त्रियों में नहीं; और पाश्चात्य-साहित्य के विशद यन्त्रालय में जो विज्ञान के कल-पुर्जों की विचित्रता, बारीकी तथा सजधज है, वह हमारे भारती-भवन में नहीं ।

प्रत्येक युग की विशेषता भी संसार की वाणी पर अपनी छाप छोड़ जाती है । एक नित्य सत्य है, एक अनित्य; अनित्य-सत्य के क्षणिक पद-चिह्न संसार की सभ्यता के राज-पथ पर बदलते जाते; पुराने मिटते, नवीन उनके स्थान पर स्थापित होते रहते । नित्य-सत्य उसके शिला-लेखों में गहरा अङ्कित हो जाता है, उसे कालानिल के झोंके नहीं मिटा सकते । प्रत्येक युग इस अखण्डनीय सत्य के अपरिमित-वृत्त का एक छोटा-सा खण्ड-मात्र, इस अनन्त-सिन्धु की एक स्वल्प तरङ्ग-मात्र है, जिसका अपना विशेष-स्वरूप, विशेष आकार-प्रकार, विशेष विस्तार एवं विशेष उँचाई होती; जो अपने सद्य-स्वर में सनातन-सत्य के एक विशेष-अंश को वाणी देता है । वही नाद उस युग के वायु-मण्डल में गूँज उठता, उसकी हृत्तन्त्री से नवीन छन्दों, तालों में, नवीन रागों, स्वरों में प्रतिध्वनित हो उठता; नवीन-युग अपने लिए

नवीन वाणी, नवीन जीवन, नवीन रहस्य, नवीन स्पन्दन-कम्पन, तथा नवीन साहित्य ले आता, और पुराना जीर्ण-पतझड़ इस नव-जात वसन्त के लिए बीज तथा खाद-स्वरूप बन जाता है। नूतन-युग संसार की शब्द-तन्त्री में नूतन-ठाठ जमादेता, उसका विन्यास बदल जाता; नवीन युग की नवीन आकाङ्क्षाओं, क्रियाओं, नवीन इच्छाओं, आशाओं के अनुसार उसकी बीणा से नये गीत, नये छन्द, नये राग, नई रागिनियाँ, नई कल्पनाएँ तथा भावनाएँ फूटने लगती हैं।

इस प्रकार भाषा का कुछ परिवर्तनशील अंश उसके लिए खाद्य-सामग्री बन, भारती की नाड़ियों में नवीन रक्त का सञ्चार, हृदय में नवीन स्फूर्ति तथा स्पन्दन पैदा कर, उसके शरीर को सुन्दर, शुद्ध, विकसित तथा पुष्ट बनाता रहता है। यह अचिर-अंश हमारे हृद्गत-संस्कारों, विचारों, हमारी प्रवृत्तियों, मनेवेगों, हमारी इन्द्रियाँ तथा दैनिक क्रिया-कम्पनों से ऐसा एकाकार हो जाता, इतनी अधिक-प्रीति तथा घनिष्ठता स्थापित कर लेता है कि वास्तव में जो अतिविश्वास-मात्र है उससे हम अपने को पृथक् नहीं कर सकते, वह हमारा जीवन ही बन जाता, हमारे प्राणों का स्पन्दन उसी की लय में ध्वनित होने लगता, दोनों अभिन्न तथा अभेद्य हो जाते हैं।

हिन्दी के जिन पूज्य वयोवृद्ध-आचार्यों को ब्रजभाषा ही में काव्योचित माधुर्य मिलता है, जो खड़ी बोली को काव्य की भाषा का स्थान देने में भी सशङ्कित रहते हैं, उसका मुख्य-कारण उनके यही हृद्गत-संस्कार हैं, जिनसे उनकी रुचि का रक्त बन चुका, जो उनके भाव-अनुभावों की स्थूल-सूक्ष्म नाड़ियों में प्रवाहित होकर, उनके आदर्श को अपने रङ्ग में रँग चुके, अपने स्वर में गढ़ चुके



हैं। (मुँके तो उस तीन-चार सौ बरसों की वृद्धा के शब्द बिलकुल रक्त-माँस-हीन लगते हैं; जैसे भारती की वीणा की झङ्कारें बीमार पड़ गई हों, उसके उपवन के लहलहं फूल मुरझा गए हों; जैसे साहित्याकाश का 'तरणि', ग्रहण लग जाने से, निष्प्रभ 'तरनि' बन गया हो; भाषा के "प्राण" चिरकाल से क्षय-रोग से पीड़ित तथा निःशक्त होकर अब 'प्राण' कहे जाने योग्य रह गये हों। 'पत्थर' जैसे ज्वालामुखी के उदर में दग्ध हो जाने से अपने अंजपूर्ण कानों को खोकर, गल, घिसकर 'पाहन' बन गये हों। खड़ी बोली का 'स्थान' मुँके साफ़, सुथरा, निवास के उपयुक्त जान पड़ता है; और 'थान' जैसे बहुत दिनों से लिपा पुता न हो, श्री-हीन बिछाली बिछा हुआ, ढोरो के रहने योग्य; वैसे ही ब्रज-भाषा की क्रियाएँ भी—'कहत' 'लहत' 'हरहु' 'भरहु'—ऐसी लगती हैं, जैसे शीत या किसी अन्य कारण से मुँह की पेशियाँ ठिठुर गई हों, अच्छी तरह खुलती न हों, अतः स्पष्ट उच्चारण करते न बनता हो; पर यह सब खड़ी बोली के शब्दों को सुनने, पढ़ने, उनके स्वर में सोचने आदि का अभ्यास पड़ जाने से।

✓ भाषा का, और मुख्यतः कविता की भाषा का, प्राण राग है। राग ही के पङ्क्तियों की अबाध उन्मुक्त उड़ान में लयमान होकर कविता सान्त का अनन्त से मिलाती है। राग ध्वनि-लोक निवासी शब्दों के हृदय में परस्पर स्नेह तथा ममता का सम्बन्ध स्थापित करता है। संसार के पृथक् पृथक् पदार्थ पृथक् पृथक् ध्वनियों के चित्र मात्र हैं। समस्त-ब्रह्माण्ड के रोओं में व्याप्त यही राग, उसकी शिरोंपशिराओं में प्रधावित हो, अनेकता में एकता का सञ्चार करता; यही विश्व वीणा के अगणित-तारों से जीवन की अंगु-

एक ही कोमल-कर्कश धातु-प्रतिधातों, लघु-गुरु सम्पर्कों, ऊँच 'ध्रू' प्रहारों से अनन्त झुंझारों, असंख्य स्वरों में फूटकर हमारे चर्भों और आनन्दाकाश के स्वरूप में व्याप्त हो जाता; ग्रहो संहै । र. के मानस-समुद्र में अनेकानेक इच्छाओं-आकाङ्क्षाओं, कीनाओं-कल्पनाओं की तरङ्गों में प्रतिफलित हो, सौन्दर्य धारा सौ स्वरूपों में अभिव्यक्ति पाता है । प्रेम के अक्षय मधु में सने, रत्न के बीज-रूप पराग से परिपूर्ण संसार के मानस-शतदल के चरों और यह चिर-असुप्त स्वर्ण-भृङ्ग एक अनन्त-गुञ्जार में मँडराता रहता है ।

राग का अर्थ आकर्षण है; यह वह शक्ति है जिसके विद्युत्स्पर्श से खिँच कर हम शब्दों की आत्मा तक पहुँचते, हमारा हृदय उनके हृदय में प्रवेश कर एक भाव हो जाता है । प्रत्येक शब्द एक सङ्केत-मात्र, इस विश्व-व्यापी सङ्गीत की अस्फुट झुंझार-मात्र है । जिस प्रकार समग्र पदार्थ एक दूसरे पर अवलम्बित हैं, ऋणानुबन्ध हैं, उसी प्रकार शब्द भी; ये सब एक ही विराट् परिवार के प्राणी हैं । इनका आपस का सम्बन्ध, सहानुभूति, अनुराग-विराग जान लेना; कहाँ कब एक की साड़ी का छोर उड़कर दूसरे का हृदय रोमाञ्चित कर देता; कैसे एक की ईर्ष्या अथवा क्रोध दूसरे का विनाश करता, कैसे फिर दूसरा बदला लेता; कैसे ये गले लगते, विछुड़ते; कैसे जन्मोत्सव मनाते तथा एक दूसरे को मृत्यु से शोकाकुल होते,—इनकी पारस्परिक प्रीति-मैत्री, शत्रुता तथा वैमनस्य का पता लगा लेना क्या आसान है ? प्रत्येक शब्द एक एक कविता है, लक्ष और मल-द्वीप की तरह कविता भी अपने बनानेवाले शब्दों की कविता को खा खाकर बनती है ।

जिस प्रकार शब्द एक और व्याकरण के कठिन नियमों से

बद्ध होते, उसी प्रकार दूसरी ओर राग के आलियाँ शब्द की तरह स्वतन्त्र भी होते हैं। जहाँ राग की उन्मुक्त नीच । की तथा व्याकरण की नियम-वश्यता में सामञ्जस्य रहता, वहाँ फूलों कोमल-मा तथा कठोर-पिता के घर में लालित-पालित सन्तुष्ट लगी तरह, शब्दों का भरण-पोषण अङ्ग-विन्यास तथा मनोभावण” स्वाभाविक और यथेष्ट रीति से होता है। कौन जानता है, कौन कहाँ और किस नदी के किनारे, न जाने कौन, एक दिन साँझ की सुबह के समय वायु-सेवन कर रहा था, शायद बरसात का, गई थी, शरद की निर्मलता कलरव की लहरों में उल्लसित हो, न जाने, किन ओर बह रही थी ! अचानक, एक अप्सरा जल से बाहर निकल, मुँह से रेशमी धूँवट हटा, अपने सुनहले रूपहले-पङ्क फैला, क्षणभर चञ्चल-लहरों की ताल पर मधुर-नृत्य कर, अन्तर्धान हाँगई ! जैसे उस परिस्फुट यौवना सरिता ने अपने मीन-लोचन से कटाक्षपात किया हो ! तब मीन आँखों का उपमान भी न बना होगा; न जाने, हर्ष तथा विस्मयातिरेक से उस अज्ञात-कवि के हृदय से क्या कुछ निकल पड़ा—“मत्स्य !” उस कवि का समस्त-आनन्द, आश्चर्य, भय, प्रेम, रोमाञ्च तथा सौन्दर्यानुभूति जैसे सहसा “मत्स्य” शब्द के रूप में प्रतिध्वनित तथा सङ्गृहीत हो साकार बन गई। अब भी यह शब्द उसी चटुल मछली की तरह पानी में छप् छप् शब्द करता हुआ, एक बार क्षिप्रगति से उछलकर फिर अपनी ही चञ्चलता में जैसे डूब जाता है। शकुन्तला-नाटक के, “पश्चार्धेन प्रविष्टः शरपतनभयात् भूयसा पूर्व-कायम्” मृग की तरह इस शब्द का पूर्वार्ध भी जैसे अपने पश्चार्ध में प्रवेश करना चाहता है !

भिन्न भिन्न पर्यायवाची शब्द, प्रायः, सङ्गीत-भेद के कारण,

एक ही पदार्थ के भिन्न भिन्न स्वरूपों को प्रकट करते हैं। जैसे, 'भ्रू' से क्रोध की वक्रता, 'भृकुटि' से कटाक्ष की चञ्चलता, 'भोंहों' से स्वाभाविक प्रसन्नता, ऋजुता का हृदय में अनुभव होता है। ऐसे ही 'हिलोर' में उठान, 'लहर' में सलिल के वक्षःस्थल की कोमल-कम्पन, 'तरङ्ग' में लहरों के समूह का एक दूसरे को धक्कलन, उठकर गिर पड़ना, 'बढ़ा बढ़ा' कहने का शब्द मिलता है; 'बीचि' से जैसे किरणों में चमकती, हवा के पलने में हौले हौले झूलती हुई हँसमुख लहरियों का, 'ऊर्मि' से मधुर मुखरित हिलारों का, हिचोल-कल्लोल से ऊँची ऊँची बाँहें उठाती हुई उत्पात-पूर्ण तरङ्गों का आभास मिलता है। "पङ्ख" शब्द में केवल फड़क ही मिलती है, उड़ान के लिए भारी लगता है; जैसे किसी ने पक्षी के पंखों में शीशे का टुकड़ा बाँध दिया हो, वह छटपटा कर बार बार नीचे गिर पड़ता हो; अंग्रेज़ी का 'wing' जैसे उड़ान का जीता-जागता चित्र है। उसी तरह 'touch' में जो छूने की कोमलता है, वह "स्पर्श" में नहीं मिलती। "स्पर्श", जैसे प्रेमिका के अङ्गों का अचानक स्पर्श पाकर हृदय में जो रोमाञ्च हो उठता है, उसका चित्र है; ब्रजभाषा के 'परस' में छूने की कोमलता अधिक विद्यमान है; 'joy' से जिस प्रकार मुँह भर जाता है, 'हर्ष' से उसी प्रकार आनन्द का विद्युत्-स्फुरण प्रकट होता है। अंग्रेज़ी के 'air' में एक प्रकार की transparency मिलती है, मानो इसके द्वारा दूसरी ओर की वस्तु दिखाई पड़ती हो; 'अनिल' से एक प्रकार की कोमल-शीतलता का अनुभव होता है, जैसे खस की टट्टी से छन कर आ रही हों; 'वायु' में निर्मलता ताँ है ही, लचीलापन भी है, यह शब्द खर के फीते की तरह खिंच कर अपने ही स्थान पर आ जाता है; 'प्रभञ्जन'

तरह शब्द करता, बालू के कण और पत्तों को उड़ाता हुआ बहता है; 'श्रसन' की सनसनाहट छिप नहीं सकती; 'पवन' शब्द मुझे ऐसा लगता है जैसे हवा रुक गई हो, 'प' और 'न' की दीवारों से घिर-सा जाता है; 'समीर' लहराता हुआ बहता है।

१ कविता के लिए चित्र-भाषा की आवश्यकता पड़ती है, उसके शब्द सस्वर होने चाहिए, जो बोलते हों; सेब की तरह जिनके रस की मधुर-लालिमा भीतर न समा सकने के कारण बाहर झलक पड़े; जो अपने भाव को अपनी ही ध्वनि में आँखों के सामने चित्रित कर सकें, जो झुझार में चित्र, चित्र में झुझार हों; जिनका भाव-सङ्गीत विशुद्धा की तरह रोम रोम में प्रवाहित हो सके; जिनका सौरभ सूँघते ही साँसों-द्वारा अन्दर पैठ कर हृदयाकाश में समा जाय; जिनका रस मदिरा की फन-राशि की तरह अपने प्याले से बाहर छलक उसके चारों ओर मातियों की झालर की तरह झूलने लगे, अपने छत्ते में न समा कर मधु की तरह टपकने लगे; अर्थनिशीथ की तारावली की तरह जिनकी दीपावली अपनी मौन-जड़ता के अन्धकार को भेद कर अपने ही भावों की ज्योति में दमक उठे; जिनका प्रत्येक चरण प्रियङ्गु की डाल की तरह अपने ही सौन्दर्य के स्पर्श से रोमाञ्चित रहे; जापान की द्वीप-मालिका की तरह जिनकी छोटी छोटी पंक्तियाँ अपने अन्तस्तल में सुलगी ज्वालामुखी को न दबा सकने के कारण अनन्त आसो-छत्रासों के भूकम्प में काँपती रहें !

भाव और भाषा का सामञ्जस्य, उनका स्वरैक्य ही चित्र-राग है। जैसे भाव ही भाषा में घनीभूत हो गये हों; निर्भरिणी की तरह उनकी गति और रव एक बन गये हों, छुड़ाये न जा सकते हों;

कवि का हृदय जैसे नीड में सुप्त पत्ती की तरह किसी अज्ञात स्वर्ण रश्मि के स्पर्श से जग कर, एक अनिर्वचनीय-आकुलता से, सहस्र अपने स्वर की सम्पूर्ण-स्वतन्त्रता में कूक उठा हो, एक रहस्य-पूर्ण सङ्गीत के स्रोत में उमड़ चला हो; अन्तर का उल्लास जैसे अपने फूट पड़ने के स्वभाव से बाध्य हो वीणा के तारों की तरह अपने आप झङ्कारों में नृत्य करने लगा हो; भावनाओं की तरुणता अपने ही आवेश से अधीर हो जैसे शब्दों के चिरालिङ्गन-पांश में बँध जाने के लिए हृदय के भीतर से अपनी बाँहें बढ़ाने लगी हो;—यही भाव और स्वर का मधुर-मिलन, सरस-सन्धि है । हृदय के कुञ्ज में छिपी हुई भावना मानो चिरकाल तक प्रतीक्षा करने के बाद अपने प्रियतम से मिली हो, और उसके रोएँ रोएँ आनन्दोद्रेक से झन-झना उठे हों ।

जहाँ भाव और भाषा में मैत्री अथवा ऐक्य नहीं रहता, वहाँ स्वरो के पावस में केवल शब्दों के 'बटु-समुदाय' ही दादुरों की तरह इधर-उधर कूदते, फुदुकते तथा साम-ध्वनि करते सुनाई देते हैं । ब्रज-भाषा के अलङ्कृत काल की अधिकांश कविता इसका उदाहरण है । अनुप्रासों की ऐसी अराजकता तथा अलङ्कारों का ऐसा व्यभिचार और कहीं देखने को नहीं मिलता । स्वस्थ-वाणी में जो एक सौन्दर्य मिलता है उसका कहीं पता ही नहीं ! उस "सूधे पाँव न धरि सकत शोभा ही के भार" वाली ब्रज की वासकसज्जा का सुकुमार शरीर अलङ्कारों के अस्वाभाविक बोझ से ऐसा दबा दिया गया, उसके कोमल-अङ्गों में कलम की नाक से असंस्कृत रुचि की स्याही का ऐसा गादना भर दिया गया कि उसका प्राकृतिक रूप-रङ्ग कहीं दीख ही नहीं पड़ता; उस बालिका के अस्थि-हीन-अङ्ग खींच-खाँच, तोड़-मरोड़ कर, प्रोक्रैस्टीज़ की तरह, किसी प्रकार छन्दों की

चारपाई में बाँध दिये, फिट कर दिये गये हैं ! प्रत्येक पद्य, Messrs. Whiteaway, Laidlaw and Co. के Catalogue में दी हुई नर-नारियों की तस्वीरों की तरह,—जिनकी सत्ता संसार में और कहीं नहीं,—एक नये फ़ैशन के गौन या पेट्री-कोट, नई हैट या अण्डर-वियर, नये विन्यास के अलङ्कार-आभूषण अथवा वस्त्रों के नये नये नमूनों का विज्ञापन देने के लिए ही जैसे बनाया गया हो ।

अलङ्कार केवल वाणी की सजावट के लिए नहीं, वे भाव की अभिव्यक्ति के विशेष-द्वार हैं; भाषा की पुष्टि के लिए, राग की परिपूर्णता के लिए आवश्यक उपादान हैं; वे वाणी के आचार, व्यवहार, रीति, नीति हैं; पृथक् स्थितियों के पृथक् स्वरूप, भिन्न अवस्थाओं के भिन्न चित्र हैं । जैसे वाणी की भङ्कारों विशेष घटना से टकरा कर फेनाकार हांगई हों, विशेष भावों के झोंके खाकर बाल-लहरियाँ, तरुण-तरङ्गों में फूट गई हों; कल्पना के विशेष बहाव में पड़ आवर्तों में नृत्य करने लगी हों । वे वाणी के हास, अश्रु, स्वप्न, पुलक, हाव-भाव हैं । जहाँ भाषा की जालो केवल अलङ्कारों के चौखटे में फिट करने के लिए बुनी जाती है, वहाँ भावों की उदारता शब्दों की कृपण-जड़ता में बँधकर सेनापति के दाता और सूम की तरह 'इकसार' हो जाती है ।

जिस प्रकार सङ्गीत में सात स्वर तथा उनकी श्रुति-मूर्छनाएँ केवल राग की अभिव्यक्ति के लिए हांती हैं, और विशेष स्वरों के योग, उनके विशेष प्रकार के आरोह-अवरोह से विशेष-राग का स्वरूप प्रकट होता है, उसी प्रकार कविता में भी विशेष अलङ्कारों, लक्षणा-व्यञ्जना आदि विशेष शब्द-शक्तियों तथा विशेष छन्दों के सम्मिश्रण और सामञ्जस्य से विशेष-भाव की अभिव्यक्ति करने में

सहायता मिलती है। जहाँ उपमा उपमा के लिए, अनुप्रास अनुप्रास के लिए, श्लेष, अपह्नुति, गूढोक्ति आदि अपने अपने लिए हो जाते—जैसे पक्षी का प्रत्येक पङ्क्त यह इच्छा करे कि मैं भी पक्षी की तरह स्वतन्त्र रूप से उड़ूँ,—वे अभीप्सित-स्थान में पहुँचने के मार्ग न रह कर स्वयं अभीप्सित-स्थान, अभीप्सित-विषय बन जाते हैं; वहाँ वाजे के सब स्वरों के एक साथ चिल्ला उठने से राग का स्वरूप अपने ही तत्त्वों के प्रलय में लुप्त हो जाता; काव्य के साम्राज्य में अराजकता पैदा हो जाती, कविता सम्राज्ञी हृदय के सिंहासन से उतार दी जाती, और उपमा, अनुप्रास, यमक, रूपक आदि उसके अमात्य, सचिव, शरीर-रक्षक तथा राजकर्मचारी, शब्दों की छोटो-मोटी सेनाएँ सङ्गृहीत कर, स्वयं शामक बनने की चेष्टा में विद्रोह खड़ा कर देते, और सारा साम्राज्य नष्ट-भ्रष्ट हो जाता है।

१ कविता में शब्द तथा अर्थ की अपनी स्वतन्त्र-सत्ता नहीं रहती, वे दोनों भाव की अभिव्यक्ति में डूब जाते हैं;—तब भिन्न भिन्न आकारों में कटी-छँटी शब्दों की शिलाओं का अस्तित्व ही नहीं मिलता, राग के लेप से उनकी सन्धियाँ एकाकार हो जाती हैं; उनका अपना रूप भाव के बृहत्स्वरूप में बदल जाता, किसी के कुशल-करों का मायावी-स्पर्श उनकी निर्जीविता में जीवन फूँक देता, वे अहल्या की तरह शाप-मुक्त हो जग उठते, हम उन्हें पाषाण-खण्डों का समुदाय न कह, ताजमहल कहने लगते, वाक्य न कह, काव्य कहने लगते हैं। जिस प्रकार सङ्गीत में भिन्न भिन्न स्वर राग की लय में ऐसे मिल जाते हैं कि हम उन्हें पृथक् नहीं कर सकते, यहाँ तक कि उनके होने न होने की ओर हमारा ध्यान ही नहीं जाता, हम केवल राग के सिन्धु में डूब जाते हैं, उसी प्रकार कविता में भी शब्दों के भिन्न भिन्न कण एक होकर रस की धारा के स्वरूप में बहने लगते, उनकी लँगड़ा-



हट में गति आ जाती, हम केवल रस की धारा को ही देख पाते हैं, कणों का हमें अस्तित्व ही नहीं मिलता ।

जिस प्रकार किसी प्राकृतिक-दृश्य में, उसके रङ्ग-विरङ्गी पुष्पों, लाल-हरे-पीले, छोटे-बड़े वृण-गुल्म-लताओं, ऊँची-नीची सघन-विरल वृक्षावलियों, झाड़ियों, छाया-ज्योति की रेखाओं, तथा पशु-पक्षियों की प्रचुर ध्वनियों का सौन्दर्य-रहस्य उनके एकान्त-सम्मिश्रण पर ही निर्भर रहता, और उनमें से किसी एक को अपनी मैत्री अथवा सम्पूर्णता से अलग कर देने पर वह अपना इन्द्रजाल खो बैठता है, उसी प्रकार काव्य के शब्द भी परस्पर अन्योन्याश्रित होने के कारण एक दूसरे के बल से सशक्त रहते; अपनी सङ्कीर्णता की भिल्ली तोड़, तितली की तरह भाव तथा राग के रङ्गीन पङ्क्तियों में उड़ने लगते, और अपनी डाल से पृथक् होते ही शिशिर की बूँद की तरह अपना अमूल्य-मोती गँवा बैठते हैं ।

व्रज भाषा के अलङ्कृत काल में सङ्गीत के आदर्श का जो अधः-पात हुआ, उसका एक मुख्य कारण तत्कालीन कवियों के छन्दों का चुनाव भी है । कविता तथा छन्द के बीच बड़ा घनिष्ठ सम्बन्ध है; कविता हमारे प्राणों का सङ्गीत है, छन्द हृत्कम्पन; कविता का स्वभाव ही छन्द में लयमान होना है । जिस प्रकार नदी के तट अपने बन्धन से धारा की गति को सुरक्षित रखते, — जिनके बिना वह अपनी ही बन्धन-हीनता में अपना प्रवाह खो बैठती है, — उसी प्रकार छन्द भी अपने नियन्त्रण से राग को स्पन्दन-कम्पन तथा वेग प्रदान कर, निर्जीव शब्दों के रोड़ों में एक कोमल सजल कलरव भर, उन्हें सजीव बना देते हैं । वाणी की अनियमित साँसें नियन्त्रित हो जातीं, तालयुक्त हो जातीं; उसके स्वर में

प्राणायाम, रोंओं में स्फूर्ति आजाती; राग की असम्बद्ध-भङ्कारें एक वृत्त में बँध जातीं, उनमें परिपूर्णता आजाती है। छन्द-वद्ध-शब्द, चुम्बक के पार्श्ववर्ती लोहचूर्ण की तरह, अपने चारों ओर एक आकर्षण-क्षेत्र (magnetic field) तैयार कर लेते, उनमें एक प्रकार का सामञ्जस्य, एक रूप, एक विन्यास आ जाता; उनमें राग की विद्युत्-धारा बहने लगती, उनके स्पर्श में एक प्रभाव तथा शक्ति पैदा हो जाती है।

✓ कविता हमारे परिपूर्ण क्षणों की वाणी है। हमारे जीवन का पूर्ण रूप, हमारे अन्तरतम-प्रदेश का सूक्ष्माकाश ही सङ्गीतमय है; अपने उत्कृष्ट क्षणों में हमारा जीवन छन्द ही में बहने लगता; उसमें एक प्रकार की सम्पूर्णता, स्वरैक्य तथा संयम आ जाता है। प्रकृति के प्रत्येक कार्य, रात्रि-दिवस की आँख-मिचौनी, षड्भूतु-परिवर्तन, सूर्य-शशि का जागरण-शयन, ग्रह-उपग्रहों का अश्रान्त नर्तन,—सृजन, स्थिति, संहार,—सब एक अनन्त-छन्द, एक अखण्ड-सङ्गात ही में होता है।

भौगोलिक-स्थिति, शीत ताप, जल-वायु, सभ्यता आदि के भेद के कारण संसार की भिन्न भिन्न भाषाओं के उच्चारण-सङ्गीत में भी विभिन्नता आ जाती है। छन्द का भाषा के उच्चारण, उसके सङ्गीत के साथ वनिष्ठ सम्बन्ध है। संस्कृत का सङ्गीत समास-सन्धि की अधिकता, शब्द और विभक्तियों की अभिन्नता के कारण शृङ्खला-कार, सेखलाकार हो गया है; उसमें दीर्घश्वास की आवश्यकता पड़ती है। उसके शब्द एक दूसरे का हाथ पकड़, कन्धे से कन्धा मिलाकर मालाकार घूमते, एक के बिना जैसे दूसरा रह नहीं सकता; एक शब्द का उच्चारण करते ही सारा वाक्य मुँह से स्वयं बाहर निकल आना चाहता; एक कोना पकड़ कर हिला देने से सारा

चरण जखीर की तरह हिलने लगता है। शब्दों की इस अभिन्न-मैत्रो, इस अन्यान्याश्रय ही के कारण संस्कृत में वर्ण-वृत्तों का प्रादुर्भाव हुआ; उसका राग ऐसा सान्द्र तथा सम्बद्ध है कि संस्ताम के छन्दों में अन्यानुप्रास की आवश्यकता ही नहीं रहती, उसके लिए स्थान ही नहीं मिलता। वर्णिक छन्दों में जो एक नृपांचित-गरिमा मिलती है, वह 'तुक' के सङ्केतों तथा नियमों के अधीन होकर चलना अस्वीकार करती है; वह ऐरावत की तरह अपने ही गौरव में भूमती हुई जाती, तुक का अङ्कुश उसकी मान-मर्यादा के प्रतिकूल है। जिस प्रकार संस्कृत के सङ्गीत की गरिमा की रक्षा करने के लिए, उसे पूर्ण विकास देने के लिए, उसमें वर्ण-वृत्तों की आवश्यकता पड़ी, उसी प्रकार वर्ण-वृत्तों के कारण संस्कृत में अधिकाधिक पर्यायवाची शब्दों की। उसमें पर्यायों की तो प्रचुरता है, पर भावों के छांटे-बड़े चढ़ाव-उतार, उनकी श्रुति तथा मूर्छनाओं, लघु-गुरु भेदों को प्रकट करने के लिए पर्याप्त शब्दों का प्रादुर्भाव न हो सका। वर्णवृत्तों के निर्माण में विशेषणों तथा पर्यायों से अधिक सहायता मिलने के कारण उपर्युक्त अभाव विशेषणों की मीढ़ों से ही पूरा कर लिया गया। यही कारण है कि ripple, bilow, wave tide आदि वस्तु के सूक्ष्म भेदोपभेद-द्योतक शब्दों के गढ़ने की ओर संस्कृत के कवियों का उतना ध्यान नहीं रहा, जितना तुल्यार्थ शब्दों के बढ़ाने की ओर।

संस्कृत का सङ्गीत जिस तरह हिल्लोलाकार मालोपमा में प्रवाहित होता है, उस तरह हिन्दी का नहीं। वह लोल-लहरों का चञ्चल कलरव, बाल-भङ्गारों का छेकानुप्रास है। उसमें प्रत्येक शब्द का स्वतन्त्र हृत्स्पन्दन, स्वतन्त्र-अङ्ग-भङ्गी, स्वाभाविक-साँसें हैं। हिन्दी का सङ्गीत स्वरो की रिमझिम में बरसता,

छनता-छनकता, बुद्बुदों में उबलता, छोटे छोटे उत्सों के कलरव में उछलता-किलकता हुआ बहता है । उसके शब्द एक दूसरे के गले पड़कर, पगों से पग मिलाकर सेनाकार नहीं चलते; बच्चों की तरह अपनी ही स्वच्छन्दता में थिरकते-कूदते हैं । यही कारण है कि संस्कृत में संयुक्ताक्षर के पूर्व अक्षर को गुरु मानना आवश्यक-सा हो जाता, वह अच्छा भी लगता है; हिन्दो में ऐसा नियम नहीं, और वह कर्ण-कटु भी हो जाता है ।

हिन्दी का सङ्गीत केवल मात्रिक-छन्दों ही में अपने स्वाभाविक-विकास तथा स्वास्थ्य की सम्पूर्णता प्राप्त कर सकता, उन्हीं के द्वारा उसके सौन्दर्य की रक्षा की जा सकती है । वर्ण-वृत्तों की नहरों में उसकी धारा अपना चञ्चल-नृत्य, अपनो नैसर्गिक मुखरता, कल् कल् छल् छल्, तथा अपने क्रीड़ा, कौतुक, कटाक्ष एक साथ ही खो बैठती, उसकी हास्य-दृप्त सरल मुख-मुद्रा गम्भीर मौन तथा अवस्था से अधिक प्रौढ़ हो जाती, उसका चञ्चल भृकुटि-भङ्ग दिखलावटी गरिमा से दब जाता है । ऐसा जान पड़ता है कि उसके चञ्चल-पदों से स्वाभाविक-नृत्य छीन कर किसी ने, बलपूर्वक, उन्हें सिपाहियों की तरह गिन गिन कर पाँव उठाना सिखला कर, उनकी चञ्चलता को पद-चालन के व्यायाम की बेड़ी से बाँध दिया है । हिन्दी का सङ्गीत ही ऐसा है कि उसके सुकुमार पद-चोप के लिए वर्ण-वृत्त पुराने फैशन के चाँदी के कड़ों की तरह बड़े भारी हो जाते हैं, उसकी गति शिथिल तथा विकृत हो जाती, उसके पदों में वह स्वाभाविक नूपुर ध्वनि नहीं रहती ।

बँगला के छन्द भी हिन्दी-कविता के लिए सम्यक् वाहन नहीं हो सकते; बँगला भाषा का सङ्गीत आलाप-प्रधान होने से अनियन्त्रित-सा है । उसकी धारा पहाड़ी नदी की तरह ओठों के तटों

से टकराती, ऋजु-कुञ्चित चक्रर काटती, मन्द-क्षिप्र गति बदलती, स्वरपात के रोड़ों का आघात पाकर फेनाकार शब्द करती, अपनी शब्द राशि को झकोरती, धकेलती, चढ़ती, गिरती, उठती, पड़ती हुई आगे बढ़ती है। उसके अक्षर हिन्दी की रीति से ह्रस्व-दीर्घ के पलड़ों में सूक्ष्म-रूप से नहीं तुलें मिलते; उनका मात्रा-काल उच्चारण की सुविधा-नुसार न्यूनाधिक होता जाता है। अँगरेज़ी की तरह बँगला में भी स्वरपात ( accent ) अधिक परिस्फुट रूप में मिलता है। यदि अँगरेज़ी तथा बँगला के शब्द हिन्दी के छन्दों में कम्पोज़ कर कम दिये जायें, तो वे अपना स्वर खाँ बैठें। संस्कृत के शब्द जैसे नपे-तुले, कटे-छँटे, (diamond-cut के) हाँते हैं, वैसे बँगला और अँगरेज़ी के नहीं, वे जैसे लिखे जाते वैसे नहीं पढ़े जाते। बँगला के शब्द उच्चारण की धारा में पड़ स्पञ्ज (Sponge) के टुकड़ों की तरह स्वर से फूल उठते; और अँगरेज़ी के शब्दों का कुछ तुकीला भाग उच्चारण करते समय विलायती मिठाई की तरह मुँह के भीतर ही गल कर रह जाता, वे चिकने-चुपड़े, गोल तथा कोमल हाँकर बाहर निकलते हैं।

बँगला में, अधिकतर, अक्षर-मात्रिक छन्दों में कविता की जाती है। पुराने वैष्णव-कवियों के अतिरिक्त,—जिन्होंने संस्कृत और हिन्दी के ह्रस्व-दीर्घ का ढङ्ग अपनाया,—अन्यत्र, ह्रस्व-दीर्घ के नियमों पर बहुत कम कविता मिलती है; इस प्रणाली पर चलने से बँगला का स्वाभाविक सङ्गोष्ठ विनष्ट भी हो जाता है; रावीन्द्रिक ह्रस्व-दीर्घ में बँगला का प्रकृतिगत राग अधिक प्रस्फुटित तथा परिपूर्ण मिलता है; उसके अनुसार 'ऐ' 'औ' तथा संयुक्ताक्षर के पूर्व-वर्ण को छोड़ कर और सर्वत्र—आ, ई, ऊ, ऋ, ए, ओ में—एक ही मात्रा-काल माना जाता; और वास्तव में, बँगला में इनका ठीक ठीक

दोर्व उच्चारण होता भी नहीं । पर हिन्दी में तो सोने की तोल है, उसमें आप रत्ती भर भी किसी मात्रा को, उच्चारण की सुविधा के लिए, घटा-बढ़ा नहीं सकते, उसकी आवश्यकता ही नहीं पड़ती; इसलिए बँगला-छन्दों की प्रणालियों में डालने से उसके सङ्गीत की रक्षा नहीं हो सकती ।

व्रजभाषा के अलङ्कृत काल में “सवैया” और “कवित्त” का ही बोलबाला रहा; दोहा-चौपाई महात्मा तुलसीदासजी ने इतने ऊँचे उठा दिये, ऐसे चमका दिये, तुलसी की प्रगाढ़ भक्ति के उद्गारों को बहाते बहाते उनका स्वर ऐसा सध गया, ऐसा उज्ज्वल पवित्र तथा परिणत हो गया था कि एक-दो को छोड़, अन्य कवियों को उन पवित्र-स्वरों को अपनी शृङ्गार की तन्त्री में चढ़ाने का साहस ही नहीं हुआ; उनकी लेखनी-द्वारा वे अधिक परिपूर्ण रूप पा भी नहीं सकते थे । इसके अतिरिक्त सवैया तथा कवित्त छन्दों में रचना करना आसान भी होता है, और सभी कवि सभी छन्दों में सफलतापूर्वक रचना कर भी नहीं सकते । छन्दों को अपनी अँगुलियों में नचाने के पूर्व, कवि को छन्दों के सङ्केतों पर नाचना पड़ता है; सरकस के नवीन अदम्य-अश्वों की तरह उन्हें साधना, उनके साथ साथ घूमना, दौड़ना, चकर खाना पड़ता है; तब कहीं वे स्वेच्छानुसार, इङ्कित-मात्र पर वर्तुलाकार, अण्डाकार, आयताकार नचाये जा सकते हैं । जिस प्रकार सा रे ग म आदि स्वर एक होने पर भी पृथक् पृथक् वाद्य-यन्त्रों में उनकी पृथक् पृथक् रीति से साधना करनी पड़ती है, उसी प्रकार भिन्न भिन्न छन्दों के तारों, परदों तथा तन्तुओं से भावनाओं का राग जाग्रत् करने के पूर्व, भिन्न-भिन्न प्रकार से निहित प्रत्येक की स्वर-योजना से परिचय प्राप्त कर लेना पड़ता है; सभी छन्दों की तन्त्रियों से कल्पना की

सूक्ष्मता, सुकुमारता, उसके बोल-तान, आलाप, भावना की सुरकियाँ तथा मीडें स्वच्छन्दता तथा सफलतापूर्वक झटकारित की जा सकती हैं। प्रायः देखा जाता है कि प्रत्येक कवि के अपने विशेष छन्द होते हैं जिनमें उसकी छाप सी लग जाती; जिनके ताने-बाने में वह अपने उद्गारों को कुशलतापूर्वक बुन सकता है। खड़ी बोली के कवियों में गुप्तजी को हरिगीतिका, हरिऔधजी को चौपदों, मनेही जी को षट्पदियों में विशेष सफलता प्राप्त हुई है।

पिङ्गलाचार्य केशवदासजी अपनी रामचन्द्रिका कां जिन जिन ज्योड़ियों तथा सुरङ्गों से ले गये हैं, उनमें अधिकांश उनसे अपरिचित सी जान पड़ती हैं, जिनके रहस्यों से वे पूर्णतया अभिज्ञ न थे। ऐसा जान पड़ता है, उन्होंने बलपूर्वक शब्दों की भीड़ का ठेल, छन्दों के कन्धे पिचकाकर अपनी कविता की पालकी को आगे बढ़ाया है; नौसिखिये साइकिलिस्ट की तरह, जिसे साइकल पर चढ़ने का अधिक शौक होता है, उनके छन्दों के पहिये, बैलन्स ठीक ठीक न रहने के कारण, डगमगाते, आवश्यकता से अधिक हिलते-डुलते हुए जाते हैं।

सवैया तथा कवित्त छन्द भी मुझे हिन्दी की कविता के लिए अधिक उपयुक्त नहीं जान पड़ते। सवैया में एक ही सगण की आठ बार पुनरावृत्ति होने से, उसमें एक प्रकार की जड़ता, एक-स्वरता ( monotony ) आ जाती है। उसके राग का स्वरपात बार बार दो-लघु अक्षरों के बाद आनेवाले गुरु-अक्षर पर पड़ने से सारा छन्द एक तरह की कृत्रिमता तथा राग की पुनरुक्ति से जकड़ जाता है। कविता की लड़ों में, छन्द की डोरी पर दानों के बीच दी हुई स्वरो की गाँठें तो बड़ी बड़ी होकर सामने आ जाती हैं, और भावश्रोतक शब्दों की गुरियाँ छोटी पड़ उन गाँठों के बीच छिप जाती हैं। चूने के पक्कं कितारों के

बोच बहती हुई धारा की तरह, रस की स्रोतस्विनी से, अपने वेगानुसार तटों में स्वाभाविक काट-छाँट करने का अधिकार छीन लिया जाता है; अपने पुष्प-गुल्म लताओं के कोमल पुलिनों से चुम्बन-आलिङ्गन बदलने, प्रवाह के बीच पड़े हुए रङ्ग-विरङ्गी रोड़ों से फेनिल-हास-परिहास करने, चित्र-आवर्तों के रूप में भ्रूपात करने का उसे अवसर ही नहीं मिलता; वह अपने जीवन की विचित्रता ( romance ), स्वतन्त्रता तथा स्वच्छन्दता खो बैठती है ।

कवित्त-छन्द, मुझे ऐसा जान पड़ता है, हिन्दी का औरस-जात नहीं, पोष्य-पुत्र है; न जाने, यह हिन्दी में कैसे और कहाँ से आ गया; अक्षर-मात्रिक छन्द बँगला में मिलते हैं, हिन्दी के उच्चारण-सङ्गीत की वे रक्षा नहीं कर सकते । कवित्त को हम संलापेचित ( colloquial ) छन्द कह सकते हैं; सम्भव है, पुराने समय में भाट लोग इस छन्द में राजा-महाराजाओं की प्रशंसा करते हों, और इसमें रचना-सौकर्य पाकर, तत्कालीन कवियों ने धीरे धीरे इसे साहित्यिक बना दिया हो ।

हिन्दी का स्वाभाविक-सङ्गीत ह्रस्व-दीर्घ मात्राओं का स्पष्टतया उच्चारित करने के लिए पूरा पूरा समय देता है । मात्रिक छन्द में बद्ध प्रत्येक लघु-गुरु अक्षर को उच्चारण करने में जितना काल, तथा विस्तार मिलता, उतना ही स्वाभाविक वार्तालाप में भी साधारणतः मिलता है; दोनों में अधिक अन्तर नहीं रहता । यही हिन्दी के राग की सुन्दरता अथवा विशेषता है । पर कवित्त-छन्द हिन्दी के इस स्वर और लिपि के सामञ्जस्य को छीन लेता है । उसमें, यति के नियमों के पालनपूर्वक, चाहे आप इकतीस गुरु-अक्षर रख दें, चाहे लघु, एक ही बात है; छन्द की रचना में अन्तर नहीं आता । इसका कारण यह है कि कवित्त में प्रत्येक अक्षर को,



चाहे वह लघु हो या गुरु, एक ही मात्रा काल मिलता है, जिससे छन्द-वद्ध शब्द एक दूसरे को झुकोरते हुए, परस्पर टकराते हुए, उच्चारित होते हैं; हिन्दी का स्वाभाविक सङ्गीत नष्ट हो जाता। सारी शब्दावली जैसे मद्यपान कर लड़खड़ाती हुई, अड़ती, खिंचती, एक उत्तेजित तथा विदेशी स्वरपात के साथ बोलती है। कवित्त-छन्द को किसी चरण के अधिकांश शब्दों को किसी प्रकार मात्रिक छन्द में बाँध दीजिए, यथा—

“कूलन में केलिन कछारन में कुञ्जन में क्यारिन में कलित कलीन किलकन्त है”—इस लड़ी को यों सोलह मात्रा के छन्द में रख दीजिए—

“सु-कूलन में केलिन में ( और )

कछारन कुञ्जन में ( सब ठौर )

कलित-क्यारिन में ( कल ) किलकन्त

वनन में बगर्या ( विपुल ) वसन्त ।”

अब दोनों को पढ़िए, और देखिए कि उन्हीं ‘कूलन केलिन’ आदि शब्दों का उच्चारण-सङ्गीत इन दो छन्दों में किस प्रकार भिन्न भिन्न हो जाता है; कवित्त में परकीय, मात्रिक छन्द में स्वकीय, हिन्दी का अपना, उच्चारण मिलता है।

इस अनियन्त्रित छन्द में नायक-नायिकाओं, तथा अलङ्कारों का विज्ञापन-मात्र देने में केवल स्याही का ही अधिक अपव्यय नहीं हुआ, तत्कालीन कविता का राग भी शब्द-प्रधान हो गया। वाणी के स्वाभाविक स्वर और संगीत का विकास तो रुक गया, उसकी पूर्ति अनुप्रासों तथा अलङ्कारों की अधिकता से करनी पड़ी। कवित्त-छन्द में जब तक अलङ्कारों की भरमार न हो तब तक वह सजता भी नहीं; अपनी कुल-वधू की तरह दो एक

नये आभूषण उपहार पा कर ही वह प्रसन्नता से प्रदीप्त नहीं हो उठता, गणिका की तरह अनेकानेक वस्त्र-भूषण ऐंठ लेने पर ही कहीं अपने साथ रसालाप करने देता है।

इसका कारण यह है कि काव्य-सङ्गीत के मूल-तन्तु स्वर हैं, न कि व्यञ्जन; जिस प्रकार सितार में राग का रूप प्रकट करने के लिए केवल 'स्वर के तार' पर ही कर-सञ्चालन किया जाता और शेष तार केवल स्वर-पूर्ति के लिए, मुख्य-तार को सहायता देने भर के लिए झटकारित किये जाते, उसी प्रकार कविता में भी भावना का रूप स्वरों के संमिश्रण, उनकी यथोचित मैत्री पर ही निर्भर रहता है; ध्वनि-चित्रण को छोड़कर (जिसमें राग व्यञ्जन-प्रधान रहता, यथा—“वन घमण्ड नभ गरजत घोरा”) अन्यत्र व्यञ्जन-सङ्गीत भावना की अभिव्यक्ति को प्रस्फुटित करने में प्रायः गौण रूप से सहायता-मात्र करता है। जिस छन्द में स्वर-सङ्गीत की रक्षा की जा सकती, उसके सङ्कोच-प्रसार को यथावकाश दिया जा सकता है, उसमें राग का स्वाभाविक-स्फुरण, भाव तथा वाणी का सामञ्जस्य पूर्ण-रूप से मिलता है; जहाँ राग केवल व्यञ्जनों की डोरियों में झूलता, वहाँ अलङ्कारों की झनक के साथ केवल 'हिंङोरे' की ही रसक सुनाई पड़ती है। कवित्त का राग व्यञ्जन-प्रधान है, उसमें स्वर अथवा मात्राओं के विकास के लिए अवकाश नहीं मिलता। नीचे कुछ उदाहरण देकर इसे स्पष्ट करूँगा—

### “इन्द्रधनु-सा आशा का छोर

अनिल में अटका कभी अछोर’ इस मात्रिक छन्द में ‘सा आशा का’ इन चार वर्णों में ‘आ’ का प्रसार आशा के छोर को फैलाकर इन्द्रधनुष की तरह अनिल में अछोर अटका देता है;

द्वितीय चरण में 'अ' की पुनरावृत्ति भी कल्पना को इस काम में सहायता देती है; उसी प्रकार,

**“कभी अचानक भूतों का-सा**

**प्रकटा विकट महा-आकार”** इन चरणों में स्वर के प्रस्तार-द्वारा ही भूतों का महा आकार प्रकट होता है; 'क' 'ट' आदि व्यञ्जनों की आवृत्ति उसे भीषण बनाने में सहायता-मात्र देती है; पुनः—

**“हमें उड़ा लेता जब द्रुत**

**दल-बल-युत घुस** वातुल-चोर” इसमें लघु अक्षरों की आवृत्ति ही वातुल-चोर के दल बल युत घुसने के लिए मार्ग बनाती है। यदि आप उपर्युक्त चरणों में किसी एक को कवित्त-छन्द में बाँध कर पढ़ें, यथा—

**“इन्द्रधनु-सा आशा का छोर**

**अनिल में अटका कभी अछोर”**

इसे, **“इन्द्रधनु-सा आशा का छोर अटका अछोर**

**अनिल में, (अनिल के अञ्चल आकाश में)”**

इस प्रकार रख कर पढ़ें, तो प्रत्येक अक्षर की कड़ा अलग अलग हो जाने तथा स्वरों का प्रस्तार रुक जाने के कारण राग के आकाश में कल्पना का अछोर इन्द्र-धनुष नहीं बनने पाता। उसी प्रकार—“अरीसलिल की लोल-हिलोर, इस पद में 'ई' तथा 'ओ' की आवृत्ति जिस प्रकार 'हिलोर' को गिराती और उठाती, तथा “पल पल परिवर्तित प्रकृति-वेश” इस चरण में लघु-मात्राओं का समुदाय अथवा स्वरों का सङ्कोच, गिलहरी की तरह दौड़ कर, जिस प्रकार प्रकृति के वेश को पल पल परिवर्तित कर देता, कवित्त-छन्द की pressing machine में कस जाने पर उपर्युक्त वाक्यों के पत्रे उस प्रकार स्वच्छन्दता-पूर्वक स्वराकाश में नहीं उड़

सकते, क्योंकि वह छन्द हिन्दी के उच्चारण-सङ्गीत के अनुकूल नहीं है।

कविता विश्व का अन्तरतम सङ्गीत है, उसके आनन्द का रोम-हास है; उसमें हमारी सूक्ष्मतम दृष्टि का मर्म-प्रकाश है। जिस प्रकार कविता में भावों का अन्तरस्थ हृत्स्पन्दन अधिक गम्भीर, परिस्फुट तथा परिपक्व रहता है उसी प्रकार छन्द-बद्ध भाषा में भी राग का प्रभाव, उसकी शक्ति, अधिक जाग्रत, प्रबल तथा परिपूर्ण रहती है। राग ध्वनि लोक की कल्पना है। जो कार्य भाव-जगत् में कल्पना करती, वह कार्य शब्द-जगत् में राग; दोनों अभिन्न हैं। यदि किसी भाषा के छन्दों में, भारती के प्राणों में शक्ति तथा स्फूर्ति सञ्चार करनेवाले उसके सङ्गीत को, अपनी उन्मुक्त भङ्गारों के पङ्क्तियों में उड़ने के लिए प्रशस्त क्षेत्र तथा विशदकाश न मिलता हो, वह पिञ्जर-बद्ध कौर की तरह, छन्द के अस्वाभाविक बन्धनों से कुण्ठित हो, उड़ने की चेष्टा में छटपटा कर गिर पड़ता हो, तो उस भाषा में छन्द-बद्ध काव्य का प्रयोजन ही क्या ? प्रत्येक भाषा के छन्द उसके उच्चारण-सङ्गीत के अनुकूल होने चाहिए। जिस प्रकार पतङ्ग डोर के लघु-गुरु सङ्केतों की सहायता से और भी ऊँची ऊँची उड़ती जाती है, उसी प्रकार कविता का राग भी छन्द के इङ्गितों से दृप्त तथा प्रभावित होकर अपनी ही उन्मुक्ति में अनन्त की ओर अग्रसर होता जाता है। हमारे साधारण वार्तालाप में भाषा-सङ्गीत को जो यथेष्ट क्षेत्र नहीं प्राप्त होता, उसी की पूर्ति के लिए काव्य में छन्दों का प्रादुर्भाव हुआ है; कविता में भावों के प्रगाढ़-सङ्गीत के साथ भाषा का सङ्गीत भी पूर्ण-परिस्फुट होना चाहिए, तभी दोनों में स्वैक्य रह सकता है। पथ को हम गव्य की तरह नहीं पढ़ते, यदि ऐसा करें तो हम

उसके साथ अन्याय ही करेंगे । पद्य में वाणी का रोआँ रोआँ सङ्गीत में सन कर, रस में डूबे हुए किशमिस की तरह, फूल उठता है; सुरंग में कसी हुई वीणा की तरह उसके तार, किसी अज्ञात वायवीय-स्पर्श से, अपने आप, अनवरत झट्कारों में काँपते रहते हैं; पावस की अधियारी में जुगनुओं की तरह अपनी ही गति में प्रभा प्रसारित करते रहते हैं ।

अब कुछ तुक की बातें होनी चाहिए । तुक राग का हृदय है, जहाँ उसके प्राणों का स्पन्दन विशेष-रूप से सुनाई पड़ता है । राग की समस्त छोटी-बड़ी नाड़ियाँ मानो अन्यानुप्रास के नाड़ी-चक्र में केन्द्रित रहती, जहाँ से नवीन-बल तथा शुद्ध-रक्त ग्रहण कर वे छन्द के शरीर में स्फूर्ति सञ्चार करती रहती हैं । जो स्थान ताल में 'मम' का है, वही स्थान छन्द में तुक का, वहाँ पर राग शब्दों की सरल-तरल ऋजु-कुञ्चित 'परन्तों' में घूम-फिर कर विराम ग्रहण करता, उसका सिर जैसे अपनी ही स्पष्टता में हिल उठता है । जिस प्रकार अपने आरोह-अवरोह में राग वादी स्वर पर बार बार ठहर कर अपना रूप-विशेष व्यक्त करता है, उसी प्रकार बागो का राग भी तुक की पुनरागति से स्पष्ट तथा परिपुष्ट होकर लय-युक्त हो जाता है । तुक उसी शब्द में अच्छा लगता है जो पद-विशेष में गुँथी हुई भावना का आधार-स्वरूप हो । प्रत्येक वाक्य के प्राण शब्द-विशेष पर निहित अथवा अवलम्बित रहते हैं, शेष शब्द उनकी पूर्ति के लिए, भाव को स्पष्ट करने के लिए, सहायक-मात्र होते हैं । उन शब्द को हटा देने से सारा वाक्य अर्थ-रून्य, हृदय-हीन-सा हो जाता है । वाक्य की ढाल में, अपने अन्य सहचरों की हरीतिमा से सुमज्जित, यह शब्द तीड़ की तरह छिपा रहता है, जिसके भीतर से भावना की कोकिला बोल उठती, और वाक्य का प्रत्येक पद

उसके राग को अपनी मर्मर-ध्वनि में प्रतिध्वनित कर परिपुष्ट करता है; इसी शब्द-सम्राट् के आल पर तुक का मुकुट शोभा देता है। इसका कारण यह है कि अन्यानुप्रासवाला शब्द राग की आवृत्ति से सराक होकर हमारा ध्यान आकर्षित करता रहता है, अतः वाक्य का प्रगल्भ शब्द होने के कारण वह भाव के हृदय-मकराने में भी सहायता दे सकता है।

हमें अपनी दिन-चर्या में भो, प्रायः, एक प्रकार का तुक मिलता है, जो उसे संयमित तथा सीमाबद्ध रखता; जिसकी ओर दिन की छोटी-मोटी कार्य-कारिणी शक्तियाँ आकर्षित रहती हैं। जब हम उस सीमा को असावधानी के कारण उल्लङ्घन कर बैठते हैं, तब हमारे कार्य हमें वृत्ति नहीं देते, हमारे हृदय में एक प्रकार का असन्तोष जमा हो जाता; हम अपनी दिन-चर्या का केन्द्र खो बैठते, और स्वयं अपनी ही आँखों में बँटुके-से लगते हैं। एक और कारण से भो हम अपने जीवन का तुक खो बैठते हैं,—जब हम अधिक कार्य-व्यग्र अथवा भाराक्रान्त रहते, उस समय काम-काज का ऐसा ताप, क्रिया का ऐसा स्पन्दन-कम्पन रहता है कि हमें अपनी स्वाभाविक दिनचर्या में वरते जाननेवाले शिष्टाचार-व्यवहार के लिए, जीवन के स्वतन्त्र-क्षेत्रों में प्रत्येक कार्य के साथ जो एक आनन्द की सृष्टि मिल जाती, उसके लिए, अवकाश ही नहीं मिलता; हमारे कार्य-प्रवाह में तीव्र गति रहती, हमारा जीवन एक अश्रान्त-दौड़ सा, कुछ समय के लिए, बन जाता। यही Blank-verse अथवा अतुक्रान्त कविता है। इसमें कर्म (action) का प्राधान्य रहता है; दिन की उज्ज्वल-ज्योति में काम-काज का अधिक प्रकाश रहता है, उसमें हमें तुक नहीं मिलता; प्रभात और संध्या के अवकाशपूर्ण घाटों पर हमें इस तुक के दर्शन मिलते हैं;

प्रत्येक पदार्थ में एक सोने की भावपूर्ण, शान्त, सङ्गीतमय छाप सी लग जाती, यही गीति-काव्य है।

हिन्दी में रोला छन्द अन्यानुप्रास हीन कविता के लिए विशेष उपयुक्त जान पड़ता है, उसकी साँसों में प्रशस्त जीवन तथा स्पन्दन मिलता है। उसके तुरही के समान स्वर से निर्जीव-शब्द भी फड़क उठते हैं। ऐसा जान पड़ता है, उसके राजपथ में मेला लगा है, प्रत्येक शब्द 'प्रवाल-शोभा इव पादपानां' तरह तरह के सङ्केत तथा चेष्टाएँ करता, हिलता-डुलता आगे बढ़ता है।

भिन्न भिन्न छन्दों की भिन्न भिन्न गति हांती है, और तदनुसार वे रस-विशेष की सृष्टि करने में भी सहायता देते हैं। रघुवंश में 'अज-विलाप' का वैतालीय छन्द करुणा-रस की अवतारणा के लिए कितना उपयुक्त है ? उसके स्वर में कितनी कातरता, दीनता तथा व्याकुलता भरी है ? जैसे अधिक उद्वेग के कारण उसका कण्ठ गद्गद हो गया हो, भर गया हो। यदि विहाग-राग की तरह उस छन्द का चित्र भी कहीं हांता तो उसकी आँखों में अवश्य आँसुओं का समुद्र उमड़ता हुआ मिलता। मालिनी-छन्द में भी करुणा-आह्वान अच्छा लगता है।

हिन्दी के प्रचलित छन्दों में पीयूष-वर्षण, रूपमाला, सखी, और प्लवङ्गम छन्द करुणा रस के लिए मुझे विशेष उपयुक्त लगते हैं। पीयूष-वर्षण की ध्वनि से कैसी उदासीनता टपकती है ? मरुभूमि में बहने-वाली निर्जन तटिनी की तरह, जिसके किनारे पत्र-पुष्पों के शृङ्गार से विहीन, जिसकी धारा लहरों के चञ्चल कलरव तथा हास-परिहास से वञ्चित रहती, यह छन्द भी, वैधव्य-वेश में, अकेलेपन में सिसकता हुआ, श्रान्त-जिह्व गति से, अपने ही अश्रुजल से सिक धीरे धीरे बढ़ता है। हरिगीतिका छन्द भी करुणा रस के लिए अच्छा है।

रोला और रूपमाला दोनों छन्द चौबीस मात्रा के हैं; पर इन दोनों की गति में कितना अन्तर है ? रोला जहाँ बरसाती-नाले की तरह अपने पथ की रुकावटों को लाँघता तथा कलनाद करता हुआ आगे बढ़ता है, वहाँ रूपमाला दिन भर के काम धन्धे के बाद अपनी ही थकावट के बोझ से लदे हुए किसान की तरह, चिन्ता में डूबा हुआ, नीची दृष्टि किये, ढीले पाँवों से जैसे घर की ओर आता है ।

राधिका-छन्द में ऐसा जान पड़ता है, जैसे इसकी कीड़ा-प्रियता अपने ही परदों में 'गत' बजा रही हो । जैसे परियों की टोली परस्पर हाथ पकड़, चञ्चल नूपुर-नृत्य करती हुई, लहरों की तरह अङ्ग-भङ्गियों में उठती-भुकती, कोमल कण्ठ-स्वरों से गा रही हो । इस छन्द में जितनी ही अधिक लघु-मात्राएँ रहेंगी, इसके चरणों में उतनी ही मधुरता तथा नृत्य रहेगा ।

सोलह मात्रा का अरिख-छन्द भी निर्भरिणी की तरह कल् कल् छल् छल् करता हुआ बहता है । इसकी तथा चौदह मात्रा के सखी-छन्द की गति में कितना अन्तर है ? सखी-छन्द के प्रत्येक चरण में अन्यानुप्रास अच्छा नहीं लगता, दूर दूर तक रखने से यह अधिक कष्ट हो जाता है; अन्त में मगण के बदले भगण अथवा नगण रखने से इसकी लय में एक प्रकार का स्वर-भङ्ग आ जाता है, जो कष्ट का सञ्चार करने में सहायता देता है । पन्द्रह मात्रा का चौपई छन्द अनमोल मोतियों का हार है; बाल-साहित्य के लिए इससे उपयुक्त छन्द मुझे कोई नहीं लगता । इसकी ध्वनि में बच्चों की साँमें, बच्चों का कण्ठ-रव मिलता है; बच्चों ही की तरह यह चलने में इधर-उधर देखता हुआ, अपने को भूल जाता है । अरिख भी बाल-कल्पना के पङ्क्तियों में खूब उड़ता है ।



हिन्दी में मुक्त-काव्य का प्रचार भी दिन दिन बढ़ रहा है; कोई इसे रबर-काव्य कहते, कोई कङ्गारू । सन् १९२१ में जब 'उच्छ्वास' मेरी कृश-लेखनी से यत्न के 'कनक-वलय' की तरह निकल पड़ा था, तब "निगम" जी ने 'सम्मेलन-पत्रिका' में उस 'बीसवीं सदी के महाकाव्य' की आलोचना करते हुए लिखा था, "इसकी भाषा रँगिली, छन्द स्वच्छन्द है ।" पर उस बामन ने, जो कि लोक-प्रियता के रात दिन घटने-बढ़नेवाले चाँद को पकड़ने के लिए बहुत छोटा था, कुछ ऐसी टाँगें फैला दीं कि आज, सौभाग्य अथवा दुर्भाग्यवश, हिन्दी में सर्वत्र 'स्वच्छन्द-छन्द' ही की छटा दिखलाई पड़ती है ।

यह 'स्वच्छन्द-छन्द' ध्वनि अथवा लय (rhythm) पर चलता है । जिस प्रकार जलौघ पहाड़ से निर्भर-नाद में उतरता, चढ़ाव में मन्द गति, उतार में क्षिप्रवेग धारण करता, आवश्यकता-नुसार अपने किनारों को काटता छाँटता, अपने लिए अञ्जु-कुञ्चित पथ बनाता हुआ आगे बढ़ता है, उसी प्रकार यह छन्द भी कल्पना तथा भावना के उत्थान-पतन, आवर्तन-विवर्तन के अनुरूप सङ्कुचित-प्रसारित होता, सरल-तरल, ह्रस्व-दीर्घ गति बदलता रहता है ।

इस मुक्त-छन्द की विशेषता यह है कि इसमें भाव तथा भाषा का सामञ्जस्य पूर्ण रूप से निभाया जा सकता है । हरिगीतिका, पदरि, रोला आदि छन्दों में प्रत्येक चरण की मात्राएँ नियमित रूप से बद्ध होने के कारण भावना को छन्द के अनुसार ले जाना, किसी प्रकार खींच-खाँच कर उसके ढाँचे में फिट कर देना पड़ता है; कभी पाद-पूर्ति के लिए अनावश्यक शब्द भी रख देने पड़ते हैं । विकट-साम्यवादियों की तरह ये छन्द बाह्य-समानता चाहते हैं । मुक्त-काव्य आन्तरिक-ऐक्य, भाव-जगत् के साम्य को ढूँढ़ता है । उसमें

छन्द के चरण भावनानुकूल ह्रस्व-दीर्घ हो सकते हैं। क्वार्टरों (Quarters) में रहनेवाले बाबुओं की तरह, भावना को परतन्त्रता के हाथों बने हुए घरों के अनुसार, अपनी खाने पीने, उठने बैठने, सोने रहने की सुविधा को, कुछ इने गिने कमरों ही में येन केन प्रकारेण ठूस ठाँस कर जीवन निर्वाह नहीं करना पड़ता; वह अपनी स्वतन्त्र-इच्छा, स्वाभाविक-रुचि के अनुरूप, अपनी आत्मा के सुविधानुसार अपना निकेतन बनाता है, जिसमें उसका जीवन अपने कुटुम्ब के साथ स्वेच्छानुसार हाथ पाँव फैला कर सुखपूर्वक रह सके।

इस प्रकार की कविता में अङ्गों के गठन (Solidity of expression) की ओर विशेष ध्यान रखना पड़ता है। इसमें चरण इसलिए घटाये बढ़ाये जाते हैं कि काव्य सम्बद्ध, संयमित रहे; उसकी शरीर-यष्टि न गणेशजी की तरह स्थूल तथा मांसल हो, न ब्रज भाषा की विरहिणी के सदृश अस्पष्ट अस्थि-पञ्जर। जहाँ छन्द के पद भावानुसार नहीं जाते, और मोहवश अपनी सजावट ही के लिए घटते-बढ़ते, चीन की सुन्दरियों अथवा पाश्चात्य महिलाओं की तरह केवल अपने चरणों को छोटा रखने के लिए लोहे के तङ्ग जूते (tight shoes), कमर को पतली रखने के लिए चुस्त-पेटी पहनने लगते, वहाँ उनके स्वाभाविक-सौन्दर्य का विकास तो रुक ही जाता है, कविता अस्वस्थ तथा लक्ष्य-भ्रष्ट भी हो जाती है।

अन्य छन्दों की तरह मुक्त-काव्य भी हिन्दी में ह्रस्व-दीर्घ मात्रिक-सङ्गीत की लय पर ही सफल हो सकता है। छन्द का राग भाषा के राग पर निर्भर रहता है, दोनों में स्वरैक्य रहना चाहिए। जैस प्रकार गवैया तानपूरा के स्वरों से कण्ठ-स्वर मिला कर गाता, और स्वतन्त्रतापूर्वक तान तथा आलाप लेने पर भी उसके कण्ठ

का तंबूरे के स्वरों के साथ सामञ्जस्य बना ही रहता, तथा ऐक्य-भङ्ग होते ही वह बेसुरा हो जाता, उसी प्रकार छन्द का राग भी भाषा के तारों पर झूलता, और जहाँ दोनों में मैत्री नहीं रहती वहाँ छन्द अपना 'स्वर' खो बैठता है। उदाहरणार्थ मेरे मित्र हिन्दी के भावुक सहृदय कवि "निराला" जी के छन्दों को लीजिए।

उनके कुछ छन्द बँगला की तरह अक्षर-मात्रिक राग पर, कुछ हिन्दी के ह्रस्व-दीर्घ मात्रिक सङ्गीत पर चलते हैं, तथा कुछ इस प्रकार मिश्रित हैं कि उनमें कोई भी नियम नहीं मिलता। जहाँ पर उनको कविता ह्रस्व-दीर्घ सङ्गीत पर चलती, उनकी उज्ज्वल भाव-राशि उनके रचना-चातुर्य के सूत्र में गुँथी हुई, हीरों के हार को तरह चमक उठती है। किन्तु जहाँ पर वह बँगला के अनुसार चलती वहाँ उसका राग हिन्दी के लिए अस्वाभाविक हो जाता है। उदाहरणार्थ बँगला की कुछ लाइनें लीजिए,—

हे सम्राट् कवि,  
 एइ तब हृदयेर छवि,  
 एइ तब नव मेघदूत,  
 अपूर्व अद्भूत  
 छन्दे गाने  
 उठियाछे अलकखेर पाने  
 जेथा तब बिरहिणी प्रिया  
 रये छे मिशिया  
 प्रभातेर अरुण आभासे,  
 छान्त-सन्ध्या दिगन्तेर करुण निश्वासे,  
 पूर्णिमाय देहहीन चामेलिर लावण्य-विलासे,

भाषार अतीत तीरे

कङ्काल नयन जेथा द्वार ह' ते आशे फिरे फिरे,

—रवीन्द्रनाथ ठाकुर ।

इन्हें पहले बँगला-उच्चारण के साथ पढ़िए, फिर हिन्दी-उच्चारण के अनुसार पढ़ने की चेष्टा कीजिए; बँगला उच्चारण का प्रवाह ज्योंही इनके ऊपर से हटा दिया जाता है सारी शब्द-राशि जल-धारा के सूख जाने पर नदी की तह में पड़े हुए निष्प्रभ रोड़ों की तरह, अपने जीवन का कलख, अपनी कोमलता-चञ्चलता, अपनी चमक-दमक तथा गति गँवा कर, अपनी ही लँगड़ाहट में डगमगाती हुई गिर पड़ती है । इसका कारण यह है कि बँगला के उच्चारण की मांसलता हिन्दी में नहीं, उसका ह्रस्व-दीर्घ राग बँगला-छन्दों में स्वाभाविक विकास नहीं पाता । बँगला-उच्चारण के श्वासवायु से उपर्युक्त पद्य के चरण खर के रङ्गीन गुब्बारों की तरह फूल उठते, जिसके निकलते ही छन्द के पद ढीले पड़ जाते, शब्द पिचक जाते, और उनका परस्पर सम्बन्ध टूट जाने के कारण राग की विद्युत्-धारा का प्रवाह रुक जाता है । श्रीयुत “निराला” जी के भी दो एक छन्द देखिए—

(१) देख यह कपोत कण्ठ—

बाहु-बल्ली कर सरोज—

उन्नत उरोज पीन—लीण कटि—

नितम्ब-भार—चरण सुकुमार—

गति मन्द मन्द,

छूट जाता धैर्य ऋषि मुनियों का;

देवों—भोगियों की तो बात ही निरालो है ।

—अनामिका ।

(२) कहाँ ?—

मेरा अधिवास कहाँ ?

क्या कहा ?—‘रुकती है गति जहाँ ?’

भला इस गति का शेष—

सम्भव है क्या—

करुण स्वर का जब तक मुझमें रहता है आवेश ?

मैंने ‘मैं’ शैली अपनाई

देखा दुखी एक निज भाई,

दुख की छाया पड़ी हृदय में मेरे

भट उमड़ वेदना आई .....। —अनामिका ।

पहले छन्द के चरण अक्षर मात्रिक राग की गति पर, दूसरे के ह्रस्व-दीर्घ मात्रिक राग की गति पर चलते हैं। पहले छन्द में, ‘यह, कण्ठ, बल्ली, सरोज, उन्नत, पीन’ इत्यादि शब्दों पर एक प्रकार का स्वरपात देकर, रुक कर, आगे बढ़ना पड़ता, ‘निःसम्ब भार चरण-सकुमार’ इस चरण को एक साथ पढ़ना पड़ता है; राग की गति भङ्ग हो जाती है। दूसरे छन्द में राग की एक धारा व्याप्त मिलती है, उसका स्वर भङ्ग नहीं होता; शब्दों की कड़ियाँ अलग अलग, असम्बद्ध नहीं दिखलाई पड़ती; उनकी दरारें लय से भर कर एकाकार हो जातीं, उनमें एक प्रकार का सामञ्जस्य आ जाता है। पहले छन्द का राग हिन्दी के उच्चारण सङ्गोत् के अनुकूल नहीं, दूसरे का अनुकूल है।

मुक्त-काव्य में ऐसे चरण, जिनकी गति भिन्न हो,—जैसे पीयूष-वर्षण तथा रोला के चरण,—साथ साथ अच्छे नहीं लगते; राग का प्रभाव कुण्ठित हो जाता है; गति बदलने के पूर्व लय को विराम दे देना चाहिए। “पल्लव” में मेरी अधिकांश

रचनाएँ इसी छन्द में हैं, जिनमें 'उच्छ्वास' 'आँसू' तथा 'परिवर्तन' विशेष बड़ी हैं।

'परिवर्तन' में जहाँ भावना का क्रिया-कम्पन तथा उत्थान-पतन अधिक है, जहाँ कल्पना उत्तेजित तथा प्रसारित रहती, वहाँ रोला आया है; अन्यत्र सोलह मात्रा का छन्द। बीच बीच में छन्द की एक-स्वरता तोड़ने, तथा भावाभिव्यक्ति की सुविधा के अनुसार उसके चरण घटा-बढ़ा दिये गये हैं। यथा—

“विभव की विद्युत्-ज्वाल

चिमक, छिप जाती है तत्काल।”

ऊपर के चरण में चार मात्राएँ घटा कर उसकी गति मन्द कर देने से नीचे के चरण का प्रभाव बढ़ जाता है। यदि ऊपर के चरण में चार मात्राएँ जोड़ कर उसे 'विभव की चञ्चल विद्युत्-ज्वाल'—इस प्रकार पढ़ा जाय, तो नीचे के चरण में विभव की क्षणिक छटा का चमक कर छिप जाने के भाव का स्वाभाविक-स्फुरण मन्द पड़ जाता है। इसी प्रकार अन्यत्र भी भावनानुसार छन्दों में काट-छाँट कर दी गई है।

उच्छ्वास और आँसू में भी छन्द इसी प्रकार बदले गये, और आवश्यकतानुसार राग को विश्राम भो दे दिया गया है। यथा—

“शैशव ही है एक स्नेह की वस्तु सरल कमनीय” के वाद

“बालिका ही थी वह भो,”—इस चरण में वाणी को विश्राम मिल जाता, तब नया छन्द—

“सरलपन ही था उसका मन,

निरालापन था आभूषण’ इत्यादि प्रारम्भ होता है।

उसी प्रकार—

“सुमनदल चुन चुन कर निशि-भोर  
 खोजना है अजान वह छोर”—इस सोलह मात्रा के  
 छन्द की गति को “नवल कलिका थी वह” वाले चरण में विश्राम  
 देकर तब—

“उसके उस सरलपने से  
 मैंने था हृदय सजाया”—यह चौदह मात्रा का छन्द  
 रक्खा है; इसकी गति पूर्ववर्ती छन्द की गति से मन्द है। जहाँ  
 समगति के भिन्न भिन्न छन्द आये हैं वहाँ विराम देने की आवश्य-  
 कता नहीं समझी गई। इसके बाद प्रकृति-वर्णन है; उसमें  
 निर्भरों का गिरना, दृश्यों का बदलना, पर्वत का सहसा बादलों के  
 बीच ओझल होजाना आदि, अद्भुत-रस का मिश्रण है। इसलिए  
 वहाँ पूर्वोक्त शिथिल-गतिवाले छन्द के बाद तुरन्त ही—

“पावस-ऋतु थी पर्वत प्रदेश  
 पल पल परिवर्तित प्रकृति-वेश”—यह क्षिप्रगामी छन्द मुझे  
 अधिक उपयुक्त जान पड़ा। इस छन्द का सारा वेग—“वह सरला  
 उस गिरि को कहती थी बादल-घर”—यह विस्तृत-चरण रोक देता,  
 और “सरल शैशव की सुखद-सुधि सी वही  
 बालिका मेरी मनोरम मित्र थी”—इस सुख-दुःख-मिश्रित  
 भावना को ग्रहण करने के लिए हृदय को तैयार कर देता है।

“आँसू” में कहीं कहीं एक ही छन्द के चरणों में अधिक काट-  
 छाँट हुई है। यथा—

“देखता हूँ जब, उपवन  
 पियालों में फूलों के  
 प्रिये ! भर भर अपना यौवन  
 पिलाता है मधुकर को !

नवोढा बाल-लहर  
 अचानक उपकूलों के  
 प्रसूनों के ढिंग रुककर  
 सरकती है सत्वर;  
 अकेली-अकुलता-सी, प्राण !  
 कहीं तब करती मृदु-आघात,  
 सिहर उठता कृश-गात,  
 ठहर जाते हैं पग अज्ञात ।”

इन चरणों में शोकाकुलता के कारण स्वर-भङ्ग हो जाने का भाव आया है; लय की गति रुकती जाती है, तुक भी पास पास नहीं आये हैं। इसी प्रकार “सिहर उठता कृश-गात” इस चरण की गति को कुंठित कर देने से अनुवर्ती चरण में पगों के अज्ञात ठहर जाने का भाव अपने आप प्रकट हो जाता है। अन्यत्र भी—

“पिबल पड़ते हैं प्राण

उबल चलती है दृग-जल-धार,” इन लाइनों में प्रथम चरण के बाद जो विराम मिलता, उससे प्राणों के पिबल पड़ने तथा द्वितीय चरण में आँसुओं के उबल चलने का भाव अधिक स्पष्ट हो जाता है।—मुझे अपने इस बाल-प्यास में कहाँ तक सफलता मिली है, इसे सहृदय काव्य-मर्मज्ञ ही जानें।

खड़ी-बोली की कविता में क्रियाओं और विशेषतः संयुक्त क्रियाओं का प्रयोग कुशलतापूर्वक करना चाहिए, नहीं तो कविता का स्वर (Expression) शिथिल पड़ जाता है; और खड़ी बोली की कविता में यह दोष सबसे अधिक मात्रा में विराजमान है। “है” को तो, जहाँ तक हो सके निकाल देना चाहिए, इसका प्रयोग प्रायः व्यर्थ ही होता है। इस दो सींगोंवाले हरिण का



“आश्रम-मृग” समझ, इस पर दया दिखलाना ठीक नहीं; यह “कनक-मृग” है, इसे कविता की पञ्चवटी के पास फटकने न देना ही अच्छा। “समासों” का भी अधिक-प्रयोग अच्छा नहीं लगता, समास का काम तो व्यर्थ बढ़ कर इधर-उधर बिखरी तथा फैली हुई शब्दों की टहनियों को काट छाँट कर उन्हें सुन्दर आकार-प्रकार देने तथा उनकी मांसल-हरीतिमा में छिपे हुए भावों के पुष्पों को व्यक्त भर कर देने का है। समास की कैची अधिक चलाने से कविता की डाल टूँठी तथा श्रीहीन हो जाती है।

सबसे अधिक आश्चर्य की बात तो यह है कि हिन्दी में अभी समस्यापूर्ति का स्वाँग जारी ही है। जो लोग “कवयः किं न जल्पन्ति, कागाः किं न भक्षन्ति” के समर्थक, और कवियों को कौश्यों के समकक्ष बैठाने तथा कविता को केवल काले काले अक्षरों की अँधेरी उड़ान समझनेवाले हैं, उनकी बात दूसरी है; पर जो कवि को राष्ट्र का निर्माता मानते, जिन्हें कविता में देवताओं का भोजन, संसार का अन्तरतम हृत्स्पन्दन मिलता है, उन्हें तो उसे इस अस्वाभाविक-बन्धन से छुड़ाने की चेष्टा करनी चाहिए। ब्रज-भाषा की कविता में अधिक कृत्रिमता आने का एक मुख्य कारण यह समस्या-पूर्ति भी है। क्या कवि की विश्व-व्यापी प्रतिभा को तागे की तरह सूई की आँख में डाल देना ही कविता है? सरकस के खिलाड़ियों की तरह दूर से दौड़ लगा कर शब्दों के एक कृत्रिम परिमित वृत्त (ring) के भीतर से होकर उस पार निकल जाना ही कवि का काम है? क्या बहुपतियों को वरने की असभ्य प्रथा, कलङ्क की तरह, हिन्दी-द्रौपदी के भाल पर सदा के लिए लगी ही रहेगी? इस लक्ष्य-वेध का, इस तुक-बन्दी की चाँदमारी का अब भी अन्त नहीं होगा?

हिन्दी में सत्समालोचना का बड़ा अभाव है। रसगङ्गाधर, काव्यादर्श आदि की वीणा के तार पुराने हो गये; वे स्थायी, सञ्चारी, व्यभिचारी आदि भावों से जो कुछ सञ्चार अथवा व्यभिचार करवाना चाहते थे, करवा चुके। जब तक समालोचना का समयानुकूल रूपान्तर न हो, वह विश्व भारती के आधुनिक, विकसित तथा परिष्कृत स्वरो में न अनुवादित हो जाय, तब तक हिन्दी में सत्साहित्य की सृष्टि भी नहीं हो सकती। बड़े हर्ष की बात है कि अब हिन्दी युनिवर्सिटी की चिर-वर्जित उच्चतम-कक्षाओं में भी प्रवेश पागई; वहाँ उसे अपनी वहिन अँगरेज़ी के साथ वार्तालाप तथा हेल-मेल बढ़ाने का अवसर तो मिलेगा ही, उनमें घनिष्टता भी स्थापित हो जायगी। आशा है, विश्व-विद्यालय के उत्साही हिन्दी-प्रेमी छात्र, जब तक हमारे वयोवृद्ध समालोचक, बेचारे देव और विहारी में कौन बड़ा है, इसके निर्णय के साथ उनके भाग्यों का निबटारा करने, तथा 'सहित' शब्द में व्यञ् प्रत्यय जोड़ कर सत्साहित्य की सृष्टि करने में व्यस्त हैं, तब तक हिन्दी में अँगरेज़ी ढङ्ग की समालोचना का प्रचार कर, उसके पथ में प्रकाश डालने का प्रयत्न करेंगे। हम लोग अब 'काव्यं रसात्मकं वाक्यम्', 'रमणी-यार्थप्रतिपादकः शब्दः काव्यम्' को अच्छी तरह समझ गये हैं।

यहीं पर मैं इस भूमिका को समाप्त करता हूँ। हम खड़ी बोली से अपरिचित हैं, उसमें हमने अपने प्राणों का सङ्गीत अभी नहीं भरा; उसके शब्द हमारे हृदय के मधु से सिक्त होकर अभी सरस नहीं हुए, वे केवल नाम-मात्र हैं; उनमें हमें रूप-रस-गन्ध भरना होगा। उनकी आत्मा से अभी हमारी आत्मा का साक्षात्कार नहीं हुआ, उनके हृत्स्पन्दन से हमारा हृत्स्पन्दन नहीं मिला, वे अभी हमारे मनोवेगों के चिरालिङ्गन-पाश में नहीं बँधे; — इसीलिए उनका

स्पर्श अर्था हमें रोमाञ्चित नहीं करता, वे हमें रस-हीन, गन्ध-हीन लगते हैं। जिस प्रकार बड़ी चुवाने से पहले उड़द की पाठी को मथ कर हलका तथा कोमल कर लेना पड़ता, उसी प्रकार कविता के स्वरूप में, भावों के ढाँचों में, ढालने के पूर्व भाषा को भी हृदय के ताप में गलाकर कोमल, करुण, सरस, प्राञ्जल कर लेना पड़ता है। इसके लिए समय की आवश्यकता है, उसी के प्रवाह में बहकर खड़ी बोली के खुरदुरे राड़ें हमें धीरे धीरे चिकने तथा चमकीले लगने लगेंगे। हमें आशा है, भविष्य इसके समुद्र को मथकर इसके चौदह रत्नों को किसी दिन संसार के सामने रख देगा; और शीघ्र ही कोई प्रतिभाशाली पृथु अपनी प्रतिभा के बछड़े से इस भारत की भारती को दुहकर तथा राष्ट्र के साहित्य को अनन्त उर्वर बनाकर, एक बार फिर दुर्मिच्छ-पीड़ित संसार को परितृप्ति प्रदान करेगा।

शुभमस्तु

पल्लव 

अरे, ये पल्लव-बाल !

सजा सुमनों के सौरभ-हार

गूँथते वे उपहार;

अभी तो हैं ये नवल-प्रवाल,

नहीं छूटो तरु-डाल;

विश्व पर विस्मित-चितवन डाल,

हिलाते अधर-प्रवाल !

न पत्रों का मर्मर-सङ्गीत,  
 न पुष्पों का रस, राग, पराग;  
 एक अस्फुट, अस्पष्ट, अगीत,  
 सुप्ति की ये स्वप्निल-मुसकान;  
 मरल-शिशुओं के शुचि-अनुराग,  
 वन्य-विहगों के गान !

हृदय के प्रणय-कुञ्ज में लीन  
 मूक-कोकिल का मादक-गान,  
 वहा जब तन, मन, बन्धन-हीन  
 मधुरता से अपनी अनजान;  
 खिल उठी रात्रों-सी तत्काल  
 पल्लवों की यह पुलकित-डाल !

प्रथम-मधु के फूलों का बान  
 दुरा-उर में, कर मृदु-आघात,  
 रुधिर से फूट पड़ी रुचिमान  
 पल्लवों की यह सजल-प्रभात;  
 शिराओं में उर की अज्ञात  
 नव्य जग-जीवन कर गतिवान !

विजय का इनमें रजत-प्रसार

उषा का स्वर्ण-सुहाग;

निशा का तुहिन-अश्रु-शृङ्गार,

साँझ का निःस्वन-राग;

नवोदय की लज्जा सुकुमार,

तरुणतम-सुन्दरता की आग !

कल्पना के ये विह्वल-बाल,

आँख के अश्रु, हृदय के हास;

वेदना के प्रदीप की ज्वाल,

प्रणय के ये मधुमास;

सुखवि के छायावन की साँस

भर गई इनमें हाव, हुलाम !

आज पल्लवित हुई है डाल,

भुकेगा कल गुञ्जित-मधुमास;

मुग्ध होंगे मधु से मधु-बाल,

सुरभि से अस्थिर मरुताकाश !

( नवम्बर १९२४ )

## उच्छ्वास

( सावन-भादों )

( सावन )

सिसकते, अस्थिर मानस से  
वाल-बादल-सा उठकर आज  
सरल, अस्फुट उच्छ्वास !  
अपने छाया के पङ्क्तों में  
(नीरव-घोष भरे शङ्खों में)  
मेरे आँसू गूँथ, फैल गम्भीर-मेघ-सा,  
आच्छादित करले सारा आकाश !

यह अमूल्य मोती का साज,

इन सुवर्णमय, सरस परो में  
(शुचि-स्वभाव से भरे सरों में)  
तुझको पहना जगत देखले;—यह स्वर्गीय-प्रकाश !

मन्द, विद्युत-सा हँसकर,  
 वज्र-सा उर में धँसकर,  
 गरज, गगन के गान ! गरज गम्भीर-स्वरों में,  
 भर अपना सन्देश उरों में, औ' अधरों में;  
 बरस, धरा में, बरस, सरित, गिरि, सर, सागर में,  
 हर मेरा सन्ताप, पाप जग का क्षणभर में ।

हृदय के सुरभित-साँस !

जरा है आदरणीय;

सुखद-यौवन ? विलास-उपवन रमणीय;

शैशव ही है एक स्नेह की वस्तु, सरल, कमनीय;

—बालिका ही थी वह भी ।

सरलपन ही था उसका मन,

निरालापन था आभूषण,

कान से मिले अजान-नयन,

सहज था सजा सजीला-तन ।

सुरीलें, ठीलें अधरों बीच

अधूरा उमका लचका-गान

विकच-वचन को, मन को खींच,

उचित बन जाता था उपमान ।

छपी-सी, पी-सी मृदु-मुसकान

छिपी-सी, खिंचो सखी-सी साथ,

उसी की उपमा-सी बन, मान

गिरा का धरती थी, धर हाथ ।



रँगिले, गीले फूलों-से  
अधखिले-भावों से प्रमुदित  
बाल्य-सरिता के कूलों से  
खेलती थी तरङ्ग-सी नित ।  
—इसी में था असीम अवसित !

मधुरिमा के मधुमास !

मेरा मधुकर का-सा जीवन,  
कठिन कर्म है; कोमल है मन;  
विपुल मृदुल-सुमनों से सुरभित,  
विकसित है विस्तृत जग-उपवन !

यही हैं मेरे तन, मन, प्राण,  
यही हैं ध्यान, यही अभिमान;  
धूलि की ढेरी में अनजान  
छिपे हैं मेरे मधुमय-गान !

कुटिल-काँटे हैं कहीं कठोर,  
जटिल तरु-जाल हैं किसी ओर,  
सुमन-दल चुन चुन कर निशिभोर  
खोजना है अजान वह छोर !

—नवल-कलिका थी वह ।

उसके उस सरलपने से  
मैंने था हृदय सजाया,  
नित मधुर मधुर गीतों से  
उसका उर था उकसाया ।

कह उसे कल्पनाओं की  
कल कल्प-लता, अपनाया;  
बहु नवल-भावनाओं का  
उसमें पराग था पाया ।

मैं मन्द-हास-सा उसके  
मृदु-अधरों पर मँडराया;  
और उसकी सुखद-सुरभि से  
प्रतिदिन समीप खिंच आया ।

पावस-ऋतु थी, पर्वत-प्रदेश;  
पल पल परिवर्तित प्रकृति-वेश ।

मेखलाकार पर्वत अपार  
अपने सहस्र दृग-सुमन फाड़,  
अवलोक रहा है बार बार  
नीचे जल में निज महाकार;

—जिसके चरणों में पला ताल  
दर्पण-सा फैला है विशाल !!

उच्छ्वासं

गिरि का गौरव गाकर झरू झरू  
मद से नस नस उत्तेजित कर,  
मोती की लड़ियों से सुन्दर  
झरतें हैं भाग भर निर्भर ।

गिरिवर के उर से उठ उठकर  
उच्चाकाङ्क्षाओं-से तरुवर  
हैं भाँक रहें नीरव-नभ पर,  
अनिमेष, अटल, कुछ चिन्तापर !

—उड़ गया, अचानक, लां, भूधर  
फड़का अपार पारद के पर !  
रव-शेष रह गए हैं निर्भर !  
है टूट पड़ा भू पर अम्बर !

धँस गए धरा में सभय शाल !  
उठ रहा धुँआ, जल गया ताल !  
—याँ जलद-यान में विचर, विचर,  
था इन्द्र खेलता इन्द्रजाल !

( वह सरला उस गिरि को कहती थी बादल-धर । )

इस तरह मेरे चितेरे-हृदय की  
वाह्य-प्रकृति बनी चकाचक-चित्र थी;  
सरल-शैशव की सुखद-सुधि-सी वही  
बालिका मेरी मनोरम-मित्र थी ।

( भादों )

दीप के बचे-विकास !

अनिल-सा लोंक लोंक में,  
हर्ष में, और शोक में,  
कहाँ नहीं है स्नेह ? साँस-सा सबके उर में !  
रुदन, क्रीड़न, आलिङ्गन,  
भरण, सेवन, आराधन,  
शशिकी-सी ये कलित-कलाएँ किलक रही हैं पुर पुर में ।

यही तो है बचपन का हास,  
खिले-यौवन का मधुप-विलास;  
प्रौढ़ता का वह बुद्धि-विकाश,  
जरा का अन्तर्नयन-प्रकाश;  
जन्मदिन का है यही हुलास,  
मृत्यु का यही दीर्घ-निःश्वास !

उच्छ्वास

है यह वैदिक-वाद;

विश्व का सुख-दुख-मय उन्माद !

एकतामय है इसका नाद:—

गिरा हांजाती है सनयन,

नयन करते नीरव-भाषण;

श्रवण तक आजाता है मन,

स्वयं मन करता बात श्रवण ।

अश्रुओं में रहता है हास,

हास में अश्रुकों का भास;

श्वास में छिपा हुआ उच्छ्वास,

और उच्छ्वासों में ही श्वास !

बँधे हैं जीवन-तार;

सब में छिपी हुई है यह भङ्गार !

हांजाता संसार

नहीं तो दारुण हाहाकार !

मुरली के-से सुरसीलं

हैं इसके छिद्र सुरीलं;

अगणित होने पर भी तो

तारों-से हैं चमकीलं !

अचल हो उठते हैं चञ्चल;  
चपल बन जाते हैं अविचल;  
पिघल पड़ते हैं पाहन-दल;  
कुलिश हो जाता है कोमल !

चढ़ाता भी है तो गुण से,  
डोर कर में है, मन आकाश;  
पटकता भी है तो गुण से,  
खींचने को चकई-सा पास !

मर्म-पीड़ा के हास !

रोग का है उपचार;

पाप का भी परिहार;

है अदेह मन्देह, नहीं है इसका कुछ संस्कार !

हृदय की है यह दुर्बल-हार !!

खींचलो इसको, कहीं क्या छोर है ?

द्रौपदी का यह दुरन्त-दुकूल है !

फैलता है हृदय में नभ-बेलि सा,

खोजलो, इसका कहीं क्या मूल है ?

## उच्छ्वास

यही तो काँटे-सा चुपचाप  
उगा उस तरवर में,—सुकुमार  
सुमन वह था जिसमें अविचार—  
बेध डाला मधुकर निष्पाप !!!

बड़ों में दुर्बलता है शाप !!

नहीं चल सकते गिरिवर राह !

न रुक सकता है सौरभवाह !

तरल हो उठता उदधि-अथाह !

सूर का दुख देता है दाह !

देख हाय ! यह उर से रह २ निकल रही है आह !

व्यथा का रुकता नहीं प्रवाह !

सिड़ी के गूढ़-हुलास !

बोनते हैं प्रसून-दल;

तोडते ही हैं मृदु-फल;

देखा नहीं किसी को चुनते कोमल-कोपल !!

अभी पल्लवित हुआ था स्नेह,

लाज का भी न गया था राग;

पड़ा पाला-सा हा ! सन्देह,

कर दिया वह नव-राग विराग !

उच्छ्वास

होगया था पतझड़, मधुकाल,  
पत्र तो आते हाय ! नवल !  
झड़ गये स्नेह-वृन्त से फूल,  
लगा यह असमय कैसा फल !!

मिलें थे दो मानस अज्ञात,  
स्नेह-शशि विम्बित था भरपूर;  
अनिल-सा कर अकरुण आघात,  
प्रेम-प्रतिमा कर दी वह चूर !!

धूमता है सन्मुख वह रूप,  
सुदर्शन हुए सुदर्शन-चक्र !  
ढाल-सा रखवाला-शशि आज  
हो गया है हा ! असि-सा वक्र !!

बालकों का-सा मारा हाथ,  
कर दिए विकल हृदय के तार !  
नहीं अब रुकती है झङ्कार,  
यही था हा ! क्या एक सितार ?  
हुई मरु की मरीचिका आज,  
मुझे गङ्गा की पावन-धार !



## उच्छ्वास

कहाँ है उत्कण्ठा का पार !!  
इसी वेदना में विलीन हो अब मेरा संसार !  
तुम्हें, जो चाहो, है अधिकार !  
टूट जा यहीं यह हृदय-हार !!!

×

×

×

कौन जान सका किसी के हृदय को ?  
सच नहीं होता सदा अनुमान है !  
कौन भेद सका अगम-आकाश को ?  
कौन समझ सका उदधि का गान है ?

है सभी तो ओर दुर्बलता यही,  
समझता कोई नहीं—क्या सार है !  
निरपराधों के लिए भो तो अहा !  
हो गया संसार कारागार है !!

( सितम्बर १९२१ )



( भादों की भरन )

( १ )

अपलक-आँखों में

उमड़ उर के सुरभित-उच्छ्वास !

सजल-जलधर से बन जलधार;

प्रेममय वे प्रिय पावस-मास

पुनः नयनों में कर साकार;

मूक-कणों की कातर-वाणी भर इनमें अविचार,

दिव्य-स्वर पा आँसू का तार

बहादे हृदयोंद्गार !

ग्राह, यह मेरा गीला-गान !

वर्ण वर्ण है उर का कम्पन,

शब्द शब्द है सुधि का दंशन;

चरण चरण है आह,

कथा है कण कण करुण-अथाह;

बूँद में है बाढ़ का दाह !

आँसू

प्रथम भी ये नयनों के बाल  
खिलाये हैं नादान;  
आज मणियों ही की तो माल  
हृदय में बिखर गई अनजान,

टूटते हैं असंख्य-उड़गन,  
रिक्त होगा चाँद का थाल !  
गल गया मन-मिश्री का कन,  
नई सीखी पलकों ने वान !

विरह है अथवा यह वरदान !  
कल्पना में है कसकती-वेदना,  
अश्रु में जीता, सिसकता गान है;  
शून्य-आहों में सुरीले-छन्द हैं,  
मधुर-लय का क्या कहीं अवसान है !

वियोगी होगा पहिला-कवि,  
ग्राह से उपजा होगा गान;  
उमड़ कर आँखों से चुपचाप  
वही होगी कविता अनजान !

आँसू

हाय किसके उर में  
उतारूँ अपने उर का भार !  
किसें अब दूँ उपहार  
गूँथ यह अश्रु-कणों का हार !!

मेरा पावस-ऋतु-सा जीवन,  
मानस-सा उमड़ा अपार-मन;  
गहरे, धुँधले, धुले, साँवले,  
मेघों-से मरे भरे-नयन !

कभी उर में अगणित मृदु-भाव  
कूँजते हैं विहगों-से हाय !  
अरुण कलियों-से कोमल-भाव  
कभी खुल पड़ते हैं असहाय !

इन्द्रधनु-सा आशा का सेतु  
अनिल में अटका कभी अछार,  
कभी कुहर-सी धूमिल, वार,  
दीखती भावी चारों ओर !

आँसू

तड़ित-सा सुमुखि ! तुम्हारा-ध्यान  
प्रभा के पलक मार, उर चीर,  
गूढ़-गर्जन कर जब गम्भीर  
मुझे करता है अधिक-अधीर;

जुगनुओं-से उड़ मेरे प्राण  
खोजते हैं तब तुम्हें निदान !

धधकती है जलदों से ज्वाल,  
बन गया नीलम-व्योम प्रवाल;  
आज साने का सन्ध्याकाल  
जल रहा जतुगृह-सा विकराल;

पटक रवि को बलि-सा पाताल  
एक ही वामन-पग में—  
लपकता है तमिस्र तत्काल,  
—धुएँ का विश्व-विशाल !

चिनगियां-से तारों को डाल  
आग का-सा अँगार शशि-लाल  
लहकता है,—फैला मणि-जाल,  
जगत को डसता है तम-व्याल !

पूर्व-सुधि सहसा जब सुकुमारि !  
 मरत-शुक-सी सुखकर-सुर में  
 तुम्हारी भोली-बातें  
 कभी दुहराती है उर में;

अगन-से मेरे पुलकित-प्राण  
 सहस्रों सरस-स्वरां में कूक,  
 तुम्हारा करते हैं आवाहन,  
 गिरा रहती है श्रुति-सी मूक !

देखता हूँ, जब उपवन  
 पियालों में फूलों के  
 प्रियं ! भर भर अपना यौवन  
 पिलाता है मधुकर को;

नवोढ़ा-बाल-लहर  
 अचानक उपकूलों के  
 प्रसूनों के ढिंंग रुक कर  
 सरकती है सत्वर;

अकेली-आकुलता-सी प्राण !  
 कहीं तब करती मृदु-आघात,  
 सिहर उठता कुश-गात,  
 ठहर जाते हैं पग अज्ञात !

आँसू

देखता हूँ, जब पतला

इन्द्रधनुषी हलका

रेशमी घूँघट बादल का

खोलती है कुमुद-कला;

तुम्हारे ही मुख का तो ध्यान

मुझे करता तब अन्तर्धान;

न जानें तुमसे मेरे प्राण

चाहते क्या आदान !

+ + + + +

बादलों के छायामय-मेल

घूमते हैं आँखों में, फैल !

अवनि औ' अम्बर के वे खेल

शैल में जलद, जलद में शैल !

शिखर पर विचर मरुत-रखवाल

वेणु में भरता था जब स्वर,

मेमनों-से मेघों के बाल

कुदकते थे प्रमुदित गिरि पर !

द्विरद-दन्तों-से उठ सुन्दर,

सुखद कर-सीकर-से बढ़ कर,

भूति-से शोभित बिखर बिखर,

फैल फिर कटिके-से परिकर,

बदल यों विविध-वेश जलधर

बनाते थे गिरि को गजवर !

इन्द्रधनु की सुनकर टङ्कार  
उचक चपला के चञ्चल-बाल,  
दौड़ते थे गिरि के उस पार  
देख उड़ते-विशिखों की धार;

मरुत जब उनको द्रुत चुमकार,  
रोक देता था मेघामार ।

अचल के जब वे विमल-विचार  
अवनि से उठ उठ कर ऊपर,  
विपुल-व्यापकता में अविचार  
लीन हो जाते थे मत्वर,  
विहङ्गम-सा बैठा गिरि पर  
सुहाता था विशाल-अम्बर ।

पपीहों की वह पीन-पुकार,  
निर्भरों की भारी भर्र भर्र;  
भींगुओं की भीनी-भनकार  
घनों की गुरु-गम्भीर-घहर;  
बिन्दुओं की छनती-छनकार,  
दादुरों के वे दुहरे-स्वर;  
हृदय हरते थे विविध-प्रकार  
शैल-पावस के प्रश्नोत्तर !



आँसू

खँच ऐँचोला-भ्रू-सुरचाप—  
शैल की सुधि यों बारम्बार—  
हिला हरियाली का सुदुकूल,  
भुला भरनों का भलमल-हार;  
जलद-पट से दिखला मुख-चन्द्र,  
पलक पल पल चपला के मार;

भग्न-उर पर भूधर-सा हाय !

सुमुखि ! धर देती है माकार !

( २ )

1. करुण है हाय ! प्रणय,  
नहीं दुरता है जहाँ दुराव;  
2. करुणतर है वह भय,  
चाहता है जो सदा बचाव;

करुणतम भग्न-हृदय,  
नहीं भरता है जिसका घाव;  
करुण-अतिशय उनका संशय,  
छुड़ाते हैं जो जुड़-स्वभाव !!

आँसू

किए भी हुआ कहाँ संयोग ?  
टला टालें कब इसका वास ?  
स्वयं ही तो आया यह पास,  
गया भी, बिना प्रयास !

कभी तो अब तक पावन-प्रेम  
नहीं कहलाया पापाचार,  
हुई मुझको ही मदिरा आज  
हाय, क्या गङ्गाजल की धार !!

हृदय ! रो, अपने दुख का भार !  
हृदय ! रो, उनका है अधिकार !  
हृदय ! रो, यह जड़-स्वेच्छाचार,  
शिशिर का-सा समीर-सञ्चार !!

प्रथम, इच्छा का पारावार,  
सुखद-आशा का स्वर्गभास;  
स्नेह का वासन्ती-संसार,  
पुनः उच्छ्वासों का आकाश !

—यही तो है जीवन का गान,  
सुख का आदि और अवसान !

सिसकते हैं समुद्र-से मन,  
उमड़ते हैं नभ-से लोचन;  
विश्व-वाणी ही है क्रन्दन,  
विश्व का काव्य अश्रु-कन !

गगन के भी उर में हैं धाव,  
देखतीं ताराएँ भी राह;  
बँधा विद्युत-छवि में जलवाह,  
चन्द्र की चितवन में भी चाह;  
दिखाते जड़ भी तो अपनाव,  
अनिल भी भरती ठण्डी-आह !

हाय ! मेरा जीवन,  
प्रेम औ' आँसू कं कन !  
आह, मेरा अक्षय-धन,  
अपरिमित-सुन्दरता औ' मन !

—एक वीणा की मृदु-भङ्गार !  
कहाँ है सुन्दरता का पार !  
तुम्हें किस दर्पण में सुकुमारि !  
दिखाऊँ मैं साकार ?

तुम्हारे छूने में था प्राण,  
सङ्ग में पावन गङ्गा-स्नान;  
तुम्हारी वाणी में कल्याण !  
त्रिवेणी की लहरों का गान !

आँसू

अपरिचित-चितवन में था प्रातः,  
सुधामय-साँसों में उपचार;  
तुम्हारी छाया में आधार,  
सुखद-चेष्टाओं में आभार !

करुण-भाँहों में था आकाश,  
हास में शैशव का संसार;  
तुम्हारी आँखों में कर वास  
प्रेम ने पाया था आकार !

कपालों में उर के मृदु-भाव,  
श्रवण-नयनों में प्रिय-वर्ताव;  
सरल-सङ्केतों में सङ्कोच,  
मृदुल-अधरो में मधुर-दुराव !

उषा का था उर में आवास,  
मुकुल का मुख में मृदुल-विकास;  
चाँदनी का स्वभाव में भास  
विचारों में वज्रों के साँस !

विन्दु में थी तुम सिन्धु अनन्त,  
एक सुर में समस्त-सङ्गीत;  
एक कलिका में अखिल-वसन्त,  
धरा में थी तुम स्वर्ग पुनीत !

विधुर-उर के मृदु-भावों से  
तुम्हारा कर नित नव-शृङ्गार,  
पूजता हूँ मैं तुम्हें कुमारि !  
मूँद दुहरं दृग-द्वार !

अचल-पलकों में मूर्ति सँवार  
पान करता हूँ रूप अपार;  
पिघल पड़ते हैं प्राण,  
उबल चलती है दृगजल-धार !

बालकों-सा ही तो मैं हाय !  
याद कर रोता हूँ अनजान;  
न जाने, होकर भी असहाय,  
पुनः किससे करता हूँ मान !

× × × ×

सुप्ति हो स्वल्प-वियोग  
नव-मिलन को अनिमेष,  
दैव ! जीवन भर का विश्लेष...  
मृत्यु ही है निःशेष !!

× × × ×

आँसू

मूँद पलकों में प्रिया के ध्यान को,  
थाम ले अब, हृदय ! इस आह्वान को !  
त्रिभुवन की भो तो श्री भर सकती नहीं  
प्रेयसी के शून्य, पावन-स्थान को !

तेरे उज्ज्वल-आँसू सुमनों में सदा  
वास करेंगे, भग्न-हृदय ! उनकी व्यथा  
अनिल-पोंछेंगी; करुण उनकी कथा  
मधुप-बालिकाएँ गाएँगी सर्वदा !

( दिसम्बर १९२१ )

## विनय

मा ! मेरे जीवन की हार  
तेरा मञ्जुल हृदय-हार हो,  
अश्रु-कणों का यह उपहार;  
मेरे सफल-श्रमों का मार  
तेरे मस्तक का हो उज्ज्वल  
श्रम-जलमय मुक्तालङ्कार ।

मेरे भूरि-दुखों का भार  
तेरी उर-इच्छा का फल हो,  
तेरी आशा का शृङ्गार;  
मेरे रति, कृति, व्रत, आचार  
मा ! तेरी निर्भयता हों नित  
तेरे पूजन के उपचार—  
यही विनय है बारम्बार ।

( जनवरी १९१८ )



## वीचि-विलास

अरी सलिल की लोल-हिलोर !

यह कैसा स्वर्गीय-हुलाम ?

सरिता की चञ्चल दृग-कोर !


यह जग को अविदित-उल्लास ?

आ, मेरे मृदु-अङ्ग भकोर,

नयनों को निज छवि में बाँर,

मेरे उर में भर यह रोर !





स्वयं स्वयं सी कर अभिसार । तुल के पलकों में सुकुमार ॥

( श्रीवि. वि. वि. पृ. ३१ )

गूढ़-साँस-सी अति-गतिहीन  
अपनी ही कल्पन में लीन;  
सजल-कल्पना-सी साकार  
पुनः पुनः प्रिय, पुनः नवीन;

तुम शैशव-स्मिति-सी सुकुमार,  
मर्म-रहित, पर मधुर अपार,  
खिल पड़ती हो बिना विचार !

वारि-बेलि-सी फैल अमूल,  
छा अपत्र सरिता के कूल,  
विकसा औ' सकुचा नवजात  
बिना नाल के फेनिल-फूल;

छुईमुई-सी तुम पश्चात्  
छूकर अपना ही मृदु-गात,  
मुरझा जाती हो अज्ञात ।

स्वर्ण-स्पृष्ट-सी कर अभिसार  
जल के पलकों में सुकुमार,  
फूट आप ही आप अजान  
मधुर-वेणु की-सी झङ्कार;

तुम इच्छाओं-सी असमान,  
छोड़ चिह्न उर में गतिवान,  
हो जाती हो अन्तर्धान ।

## वीचि-विलास

मुग्धा की-सी मृदु-मुसकान  
खिलते ही लज्जा से म्लान;  
स्वर्गिक-सुख की-सी आभास  
अतिशयता में अचिर; महान—

दिव्य-भूति-सी आ तुम पास,  
कर जाती हो क्षणिक-विलास,  
आकुल-उर को दे आशवास ।

ताल ताल में थिरक अमन्द,  
सौ सौ छन्दों में स्वच्छन्द  
गाती हो निस्तल के गान,  
सिन्धु-गिरा-सी अगम, अनन्त;

इन्दु-करों से लिख अम्लान  
तारों के रोचक-आख्यान,  
अम्बर के रहस्य युतिमान ।

चला मीन-टग चारों ओर,  
गह गह चञ्चल-अञ्चल-छोर,  
रुचिर-रूपहरे-पङ्ख पसार  
अरी वारि की परी किशोर !

तुम जल थल में अनिलाकार  
अपनी ही लविमा पर वार,  
करती हो बहु-रूप-विहार ।

अङ्ग-भङ्गि में व्याम मरार,  
भोंहों में तारों के भौर  
नचा, नाचती हो भरपूर  
तुम किरणों की बना हिंडोर;

निज अधरों पर कोमल, क्रूर,  
शशि से दीपित प्रणय-कपूर  
चाँदी का चुम्बन कर चूर ।

खेल मिचौनी-सी निशि-भोर,  
कुटिल-काल का भी चित चोर,  
जन्म-मरण से कर परिहास,  
बढ़ असीम की ओर अछोर;  
तुम फिर फिर सुधि-सी सोच्छ्वास  
जी उठती है बिना प्रयास,  
ज्वाला-सी, पाकर वातास ।

आ अकूल की उज्ज्वल-हास !  
अरी अतल की पुलकित-श्वास !  
महानन्द की मधुर-उमङ्ग !  
चिर-शाश्वत की अस्थिर-लास !  
मेरे मन की विविध-तरङ्ग  
रङ्गिणि ! सब तेरे ही मङ्ग  
एक रूप में मिले अनङ्ग ।

(मई १९२३)

## मधुकरी

सिखा दो ना, हं मधुप-कुमारि !  
मुझे भी अपनं सींठे-गान,  
कुसुम के चुन-कटारों से  
करा दो ना, कुछ कुछ मधुपान !

नवल-कलियों के धारे भूम,  
प्रसूनों के अधरां के। चूम,  
मुदित, कवि-सी तुम अपना पाठ  
सीखती हो मखि ! जग में घूम;

सुनादो ना, तब हे सुकुमारि !  
मुझे भी ये केसर के गान !

## मधुकरों

किसी कं उर में तुम अनजान  
कभी बँध जाती, बन चित-चोर;  
अधखिलं, खिलं, सुकामल-गान  
गूँथती हों फिर उड़ उड़ भोर;

मुझ भी बतलादो न कुमारि !  
मधुर निशि-स्वप्नों के वे गान !

मूँघ, चुन कर, सखि ! सारं फूल,  
महज बिँध, बँध, निज सुख-दुख भूल,  
मरम रचती हो ऐसा राग  
भूल बन जाती है मधुमूल;

पिलादो ना, तब हं सुकुमारि !  
इसी से थोड़े मधुमय-गान;  
कुसुम के खुलं-कटारों से  
करा दो ना, कुछ कुछ मधुपान !

( सितम्बर १९२२ )



## अनङ्ग

अहं विश्व-अभिनय के नायक !  
अखिल-सृष्टि के सूत्राधार !  
उर उर की कम्पन में व्यापक !  
ऐ त्रिभुवन के मनोविकार !

ऐ असीम-सौन्दर्य-सिन्धु की  
विपुल वीचियों के शृङ्गार !  
मेरे मानस की तरङ्ग में  
पुनः अनङ्ग ! बने साकार ।

आदि काल में बाल-प्रकृति जब  
 र्था प्रसुप्त, मृतवत्, हत-ज्ञान,  
 शस्य-शून्य वसुधा का अञ्चल,  
 निश्चल जलनिधि, रवि-शशि म्लान;

प्रथम-हास-से, प्रथम-अश्रु-से,  
 प्रथम-पुलक-से, हे छविमान !  
 स्मृति-से, विस्मय-से तुम महसा  
 विश्व-स्वप्न-से खिले अजान ।

प्रथम-कल्पना कवि के मन में,  
 प्रथम-प्रकम्पन उड़गन में,  
 प्रथम-प्रात जग के आँगन में,  
 प्रथम-वसन्त-विभा बन में;

प्रथम-बीच वारिधि-चितवन में,  
 प्रथम-तड़ित-चुम्बन बन में,  
 प्रथम-गान तब शून्य-गगन में,  
 फूटा, नव-यौवन तन में ।

भूल जगत की उर-कम्पन में,  
 पुलकावलि में हँस अविराम,  
 मृदुल कल्पनाओं से पोषित,  
 भावों से भूषित अभिराम;

तुमने भौरों की गुञ्जित-ज्या,  
कुसुमों का लीलायुध ग्राम,  
अखिल भुवन के रोम रोम में,  
केशर-शर भर दिए सकाम ।

नव-वसन्त के मरस-स्पर्श से  
पुलकित वसुधा बारम्बार  
सिहर उठी स्मित-शस्यावलि में,  
विकसित चिर-यौवन के भार;

फूट पड़ा कलिका के उर से  
महमा सौरभ का उद्गार,  
गन्ध-मुग्ध हाँ अन्ध-समीरण  
लगा थिरकने विविध-प्रकार ।

अगणित-बाहें बढ़ा उदधि ने  
इन्दु-करोँ से आलिङ्गन  
बदले, विपुल चटुल-लहरों ने  
तारों से फैनिल-चुम्बन;

अपनी ही छवि में विस्मित हाँ  
जगती के अपलक-लोचन  
सुमनों के पलकों पर सुग्व से  
करने लगे सलिल-मोचन ।

सौ सौ साँसों में पत्रों की  
उमड़ी हिम-जल-सस्मित-भार,  
सूक विहग-कुल के कण्ठों से  
उठी मधुर सङ्गीत-हिलोर;

विश्व-विभव-सी बाल-उषा की  
उड़ा सुनहला अञ्जल-झार,  
शत-हर्षित-ध्वनियों से आहत  
बड़ा गन्धवह नभ की ओर ।

शून्य-शिराओं में संसृति की  
हुआ विचारों का मञ्चार,  
नारी के गम्भीर-हृदय का  
गूढ़-रहस्य बना साकार;

मिला लालिमा में लज्जा की  
छिपा एक निर्मल-संसार,  
नयनों में निःसीम-व्याम, औ,  
उरोरुहों में सुरसरि-धार ।

अम्बुधि के जल में अथाह-छवि  
अम्बर में उज्ज्वल-आह्लाद,  
ज्योत्स्ना में अपनी अजानता,  
मंघों में उदार-सम्वाद;

## अनङ्ग

विपुल-कल्पनाँ लहरों में,  
तरु-छाया में विरह-विषाद,  
मिली वृषा सरिता की गति में,  
तम में अगम, गहन-उन्माद !

सुमन-हास में, तुहिन-अश्रु में,  
मौन-मुकुल, अलि-गुञ्जन में,  
इन्द्र-धनुष में, जलद-पङ्क में,  
अस्फुट बुदबुद-क्रन्दन में,  
खद्योतों के मलिन-दीप में,  
शिशु की स्मिति, तुतलंपन में,  
एक भावना, एक रागिनी,  
एक प्रकाश मिला मन में ।

मृगियों ने चञ्चल-अवलोकन,  
और चकोर ने निशाभिसार,  
सारस ने मृदु-प्रीवालिङ्गन,  
हंसों ने गति, वारि-विहार;  
पावस-लास प्रमत्त-शिखी ने,  
प्रमदा ने संवा, शृङ्गार,  
स्वाति-वृषा सीखी चातक ने,  
मधुकर ने मादक-गुञ्जार ।





कहाँ मेघ औ' हंस ? किन्तु तुम  
भेज चुके सन्देश अजान ।

( अनङ्ग पृ० ४१ )

शून्य-वेणु-उर से तुम कितनी  
छेड़ चुके तबसे प्रिय-तान,  
यमुना की नीली-लहरों में  
बहा चुके कितने कल-गान;

कहाँ मेघ औ' हंस ? किन्तु तुम  
भेज चुके सन्देश-अजाने,  
तुड़ा मरालों से मन्दर-धनु  
जुड़ा चुके तुम अगणित-प्राण !

जीवन के सुख-दुख से सुरभित  
कितने काव्य-कुसुम सुकुमार,  
करुण-कथाओं की मृदु-कलियाँ—  
मानव-उर के-से शृङ्गार—

कितने छन्दों में, तालों में,  
कितने रागों में अविकार,  
फूट रहे नित अहे विश्रमय !  
तब से जगती के उद्धार !

विपुल-कल्पना से, भावों से,  
खाल हृदय के मौ मौ द्वार,  
जल, थल, अनिल, अनल, नभ से कर  
जीवन को फिर एकाकार;



विश्व-मञ्च पर हाम-अश्रु का  
अभिनय दिखला वारम्बार,  
मोह-यवनिका हटा, कर दिया  
विश्व-रूप तुमने साकार ।

हे त्रिलोकजिन् ! नव-वसन्त की  
विकच-पुष्प-शोभा सुकुमार  
सहम, तुम्हारे मृदुल-करोँ में  
भुकी धनुष-सी है साभार;

वीर ! तुम्हारी चितवन-चञ्चल  
विजय-ध्वजा में मीनाकार  
कामिनी की सनिमेष नयन-छवि  
करती नित नव-बल सञ्चार ।

बजा दीर्घ-साँसों की भेरी,  
मजा सटे-कुच कलशाकार,  
पलक-पाँवड़े विछा, खड़े कर  
रोओँ में पुलकित-प्रतिहार;

बाल-युवतियाँ तान कान तक  
चल-चितवन के वन्दनवार,  
देव ! तुम्हारा स्वागत करतीं  
खोल मतत-उत्सुक-दृग-द्वार ।



बाल-युवतियाँ तान कान तक  
चल चितवन के बन्दनवार,  
मदन ! तुम्हारा स्वागत करतीं  
खोल सतत-उत्सुक दृग-द्वार ।

( अनङ्ग ) पृ०—४२



पाकर अबला के पलकों से  
मदन ! तुम्हारा प्रखर-प्रहार,  
जब निरख त्रिभुवन का यौवन  
गिर केर प्रबल-तृषा के भार,

रामावलि की शर-शय्या में  
तड़प, तड़प, करता चीत्कार,  
हरते हों तब तुम जग का दुख,  
बहा प्रेम-सुरसरि की धार ।

ऐं त्रिनयन की नयन-वह्नि के  
तप्त-स्वर्ण ! ऋपियों के गान !  
नव-जीवन ! षड्भूत-परिवर्तन !  
नव रसमय ! जगती के प्राण !

ऐं असीम-सौन्दर्य-राशि में  
हृत्कम्पन-से अन्तर्धान !  
विश्व-कामिनी की पावन-छवि  
मुझे दिखाओ, करुणावान !

( सितम्बर १९२३ )

## मोह

छाड़ दुमों की मृदु-छाया,  
तोड़ प्रकृति से भी माया,

वाले ! तेरे बाल-जाल में कैसे उलझा दूँ लोचन ?  
भूल अभी से इस जग का !

तजकर तरल-तरङ्गों का,  
इन्द्र-धनुष के रङ्गों का,

तेरे भ्रू-भङ्गों से कैसे बिंधवा दूँ निज मृग-सा मन ?  
भूल अभी से इस जग का !

कोयल का वह कोमल-बाल,  
मधुकर की वीणा अनमोल,

कह, तब तेरे ही प्रिय-स्वर से कैसे भरलूँ सजनि ! श्रवन ?  
भूल अभी से इस जग का !

ऊषा-सस्मित किसलय-दल,  
सुधारश्मि से उतरा जल,

ना, अधरामृत ही के मद में कैसे बहाला दूँ जीवन ?  
भूल अभी से इस जग का !

( जनवरी १९१८ )

## मौन निमन्त्रण

स्तब्ध-ज्योत्स्ना में जब संसार  
चकित रहता शिशु-मा नादान,  
विश्व के पलकों पर सुकुमार  
विचरते हैं जब स्वप्न-अजान;

न जानें, नक्षत्रों में कौन  
निमन्त्रण देता मुझको मौन !

## मौन निमन्त्रण


सघन-मेघों का भीमाकाश  
गरजता है जब तमसाकार,  
दीर्घ भरता समीर निःश्वाम,  
प्रखर भरती जब पावस-धार;  
न जानें, तपक तड़ित में कौन  
मुझे इङ्कित करता तब मौन !

देख वसुधा का यौवन-भार  
गूँज उठता है जब मधुमास,  
विधुर-उर कं-सं मृदु-उद्गार  
कुसुम जब खुल पड़ते सांझ्वास;  
न जानें, मौरभ कं मिस कौन  
सँदेशा मुझे भेजता मौन !

क्षुब्ध-जल-शिखरों का जब वात  
सिन्धु में मथकर फेंकाकार,  
बुलबुलों का व्याकुल-संसार  
बना, विश्रुता देती अज्ञात;  
उठा तब लहरों से कर कौन  
न जानें, मुझे बुलाता मौन !







कनक छाया में जब कि सकाल  
खोलती कलिका डर के द्वार । ( मौन-निमन्त्रण पृ० ४७ )

स्वर्ण, सुख, श्रो, सौरभ में भार  
विश्व को देती है जब वार,  
विहग-कुल की कल कण्ठ-हिलार  
मिला देती भू-नभ के छार;

न जाने, अलस-पलक-दल कौन  
खोल देता तब मरे मौन !

तुमुल-तम में जब एकाकार  
ऊँघता एक साथ संसार,  
भीरु-भीर्गुर-कुल की भनकार  
कँपा देती तन्द्रा के तार;

न जाने, खद्योतों से कौन  
मुझे पथ दिखलाता तब मौन !

कनक-छाया में, जब कि सकाल  
खेलती कलिका उर के द्वार,  
सुरभि-पीड़ित मधुपों के बाल  
तड़प, बन जाते हैं गुजार;

न जाने, दुलक आंस में कौन  
खींच लेता मरे दृग मौन !

## मौन निमन्त्रण

विद्धा कार्यों का गुरुतर-भार  
दिवस को दे सुवर्ण-अवसान,  
शून्य-शय्या में, श्रमित-अपार,  
जुड़ाती जब मैं आकुल-प्राण;

न जानें, मुझे स्वप्न में कौन  
फिराता छाया-जग में मौन !

न जानें कौन, अयं द्युतिमान !  
जान मुझको अवोध, अज्ञान,  
सुभाते हों तुम पथ अनजान,  
फूँक देते छिद्रों में गान;

अहं सुख दुःख के सहचर मौन !  
नहीं कह सकती तुम हों कौन !

( नवम्बर १९२३ )

## वसन्त-श्री

उस फौली-हरियाली में,  
कौन अकेली खल रही मा !  
वह अपनी वय-बाली में ?  
सजा हृदय की थाली में—

क्रीड़ा, कौतूहल, कामलता,  
माद, मधुरिमा, हास, विलास,  
लीला, विस्मय, अस्फुटता, भय,  
स्नेह, पुलक, सुख, सरल-हुलास !  
ऊपा की मृदु-लाली में—

किसका पूजन करती पल पल  
बाल-चपलता से अपनी ?  
मृदु-कौमलता से वह अपनी,  
सहज-सरलता से अपनी ?  
मधुऋतु की तरु-डाली में—

रूप, रङ्ग, रज, सुरभि, मधुर-मधु,  
भर भर मुकुलित-अङ्गों में  
मा ! क्या तुम्हें रिझाती है वह ?  
ग्विल ग्विल बाल-उमङ्गों में,  
हिल मिल हृदय-तरङ्गों में !

( मा<sup>c</sup> १६१८ )

## स्वप्न

बालक के कम्पित-अधरों पर  
किस अतीत-सुधि का मृदु-हास  
जग की इस अविरत-निद्रा का  
करता नित रह रह उपहास ?

उस स्वप्नों की स्वर्ण-सरित का  
सजनि ! कहाँ शुचि-जन्मस्थान,  
मुसकानों में उछल उछल मृदु,  
वहती वह किस ओर अज्ञान ?

किन कर्मों की जीवित-छाया  
 उस निद्रित-विस्मृति के सङ्ग  
 आँखमिचौनी खेल रही वह,  
 किन भावों की गूढ़-उमङ्ग ?

मुँदे-नयन-पलकों के भीतर  
 किस रहस्य का सुखमय-चित्र  
 गुप्त-वञ्चना के मादक-कर  
 खींच रहे सखि ! स्वर्ण-विचित्र ?

निद्रा के उम अलम्बित-वन में  
 वह क्या भावी की छाया  
 दृग-पलकों में विचर रही, या  
 वन्य-देवियों की माया ?

नयनों के लघु-नील-व्योम में  
 अलि ! किम सुखमा का संसार  
 विरल इन्द्रधनुषी-वादल-मा  
 बदल रहा निज रूप-अपार ?

मुकुलित-पलकों के प्यालों में  
किस स्वप्निल-मदिरा का राग  
इन्द्रजाल-सा गूँथ रहा नव,  
किन पुष्पों का स्वर्ण-पराग ?

किन इच्छाओं के पङ्क्तियों में  
उड़ उड़ ये आँखें अनजान  
मधु-बालों-सी, छाया-वन की  
कलियों का मधु करती पान ?

मानस की फेनिल-लहरों पर  
किस छवि की किरणों अज्ञात  
रजत-स्वर्ण में लिखती अविदित  
तारक-लोकों की शुचि-वात ?

किन जन्मों की चिर-मञ्चित-सुधि  
बजा सुप्त-तन्त्री के तार  
नयन-नलिन में बँधो मधुप-सी  
करती मर्म-मधुर-गुञ्जार ?

पलक-यवनिका के भीतर छिप,  
हृदय-मञ्च पर छा छविमय,  
सजनि ! अलस के मायावी-शिशु  
खेल रहे कैसा अभिनय ?

भीलित-नयनों का अपना ही  
यह कैसा छायामय-लोक  
अपने ही सुख-दुख, इच्छाएँ,  
अपनी ही छवि का आलोक !

मौन-मुकुल में छिपा हुआ जो  
रहता विस्मय का संसार  
सजनि ! कभी क्या सोचा तूने  
वह किसका शुचि-शयनागार ?

प्रथम-स्वप्न उसमें जीवन का  
रहता चिर-अविकच, अज्ञान,  
जिसे न चिन्ता छू पाती औः  
जो केवल मृदु, अस्फुट-गान ।



जब शशि की शीतल-छाया में  
रुचिर रजत-किरणें सुकुमार  
प्रथम खोलतीं नव-कलिका के  
अन्तःपुर के कोमल-द्वार,

अलि-बाला से सुन तब सहसा,—  
‘जग है केवल स्वप्न-अमर’,  
अर्पित कर देती मारुत को  
वह अपने मौरभ का भार,

हिम-जल वन, तारक-पलकों में  
उमड़ मातियों-से अवदात,  
सुमनों के अधखुले-दृशों में  
स्वप्न लुङ्कते जो नित प्रात;

उन्हें सहज अश्वल में चुन चुन,  
गूँथ उषा-किरणों में हाग  
क्या अपने उर के विस्मय का  
तूने कभी किया शृङ्गार ?

विजन-नीड़ में चौंक अचानक,  
 विटप-बालिका पुलकित-गात  
 जिन सुवर्ण-स्वप्नों की गाथा  
 गा गा कर कहती अज्ञात;

सजनि ! कभी क्या सोचा तूने  
 तरुओं के तम में चुपचाप,  
 दीप-शलभ दीपों के चमका  
 करते जो मृदु मौनालाप ?

जलनिधि की मृदु-पुलकावलि-सी  
 सलिल-बालिकाएँ सुकुमार  
 स्वप्न-सिन्धु-सी उमड़, अतल के  
 बतलाती क्या भेद-अपार ?

अलि ! किस स्वप्नों की भाषा में  
 इङ्गित करते तरु के पात,  
 कहाँ प्रात के छिपती प्रतिदिन  
 वह तारक-स्वप्नों की रात ?

दिनकर की अन्तिम-किरणों ने  
उस नीरव-तरु के ऊपर  
स्वप्नों का जो स्वर्ण-जाल है  
फैलाया सुखमय, सुन्दर;

विहग-वालिका वन हम दानों,  
बैठ वहाँ पल भर एकान्त,  
चल सखि ! स्वप्नों पर कुछ सांचें,  
दूर करें निज भ्रान्ति नितान्त ।

मजनि ! हमारा स्वप्न-सदन क्यों  
सिहर उठा सहसा थर् थर् !  
किस अतीत के स्वप्न अनिल में  
गूँज उठे, कर मृदु मर् मर् !

विरस डालियों से यह कैसा  
फूट रहा हा ! रुदन-मलिन,—  
‘हम भो हरी भरी थीं पहिले,  
पर अब स्वप्न हण वे दिन !’

पत्रों के विस्मित-अधरों से  
संसृति का अस्फुट-सङ्गीत  
मौन-निमन्त्रण भेज रहा वह  
अन्धकार के पास सभोत !

सघन-द्रुमों में झूम रहा अब  
निद्रा का नीरव-निःश्वास,  
मूँढ़ रहा घन-अन्धकार में  
रह रह अलस-पलक आकाश !

जग के निद्रित-स्वप्न सजनि ! सब  
इसी अन्ध-तम में बहते,  
पर जागृति के स्वप्न हमारे  
सुप्त-हृदय ही में रहते;

अह, किस गहर-अन्धकार में  
डूब रहा धीरे संसार,  
कौन जानता है, कब इसके  
झूटेंगे ये स्वप्न-असार !

अलि ! क्या कहती है, प्राची से  
फिर उज्ज्वल होगा आकाश ?  
पर, मेरे तम-पूर्ण-हृदय में  
कौन भरेगा प्रकृत-प्रकाश !

(नवम्बर १९१६)

## मुसकान

कहेंगे क्या मुझसे सब लोग  
कभी आता है इसका ध्यान !  
रोकने पर भी तो मग्न ! हाय,  
नहीं सकती है यह मुसकान !

विपिन में पावस कं-से दीप  
सुकोमल, सहसा, सौ सौ भाव  
सजग हों उठते नित उर-बीच,  
नहीं रग्न सकती तनिक दुराव !

कल्पना के ये शिशु-नादान  
हँसा देते हैं मुझे निदान !

तारकों से पलकों पर कूद  
नींद हर लेते नव नव भाव,  
कभी बन हिम-जल की लघु-बूंद  
बढ़ाते मुझसे चिर-अपनाव;

गुदगुदाते ये तन, मन, प्राण,  
नहीं रुकती तब यह मुसकान !

कभी उड़ते पत्तों के साथ  
मुझे मिलते मेरे सुकुमार,  
बढ़ाकर लहरों से निज हाथ  
बुलाते, फिर, मुझको उस पार;

नहीं रखती मैं जग का ज्ञान,  
और हँस पड़ती हूँ अनजान !  
रोकने पर भी तो सखि ! हाय,  
नहीं रुकती तब यह मुसकान !

( अगस्त १९२२ )

विश्व-वेणु 

हाँ,—हम मातृ की मृदुल-भ्रकोर,  
नील-व्याम की अञ्चल-छोर;  
✓ बाल-कल्पना-सी अनजान  
फिरती रहती हैं निशि-भोर;  
उर उर की प्रिय, जग की प्राण ।

हरियाली से ढँक मृदु-गात,  
कानों में भर सौ सौ बात;  
हम झुलाते हैं अविराम  
विश्व-पुलक-से तरु के पात,  
कुसुमित-पलनों में अभिराम ।

चारु नभचरी-सी वय-हीन  
अपनी ही मृदु-छवि में लीन,  
कर सहसा शीतल भ्रू-पात,  
चञ्चलपन में ही आसीन,  
हम पुलकित कर देतीं गात ।

गुञ्जित-कुञ्जों में सुकुमार  
(भौरों के सुरभित-अभिसार)  
आ, जा, खेाल, फेर, स्वच्छन्द  
पत्रों के बहु-छिद्रित द्वार,  
हम क्रीड़ा करतीं सानन्द ।

चूम मौन-कलियों का मान,  
खिला मलिन-मुख में मुसकान;  
गूढ़-स्नेह का-सा निःश्वास  
पा कुसुमों से सौरभ-दान,  
छा जातीं हम अवनि, अकास ।



चञ्चल कर सरसी के प्राण,  
सौ सौ स्वप्नों-सी छविमान  
लहरों में खिल सानुप्रास,  
गा वारिधि-छन्दों में गान,  
करतीं हम ज्योत्स्ना का लास ।

छेड़ बेणु-वन में आलाप,  
जगा रेणु के लोडित-साँप;  
भय से पीले तरु के पात  
भगा बाँवलों-से बे-आप,  
करतीं नित नाना-उत्पात ।

अस्थि-हीन जलदेों के बाल  
खींच, मींच औ' फेंक, उछाल,  
रचतीं विविध मनोहर-रूप  
मार, जिला उनका तत्काल,  
फैला माया-जाल अनूप ।

निज अविरल-गति में उड्डीन,  
उच्छृङ्खलता में स्वाधीन;  
वातायन से आ द्रुत भोर  
लेतीं मृदु-पलकों को छीन,  
हम सुखमय-स्वप्नों की चार ।

चुन कलियों की कंमल-साँस,  
किसलय-अधरों का हिम-हास;  
चिर-अतीत-स्मृति-सी अनजान  
ला सुमनों की मृदुल-सुवास,  
पिघला देती तन, मन, प्राण ।

हर सुदूर से अस्फुट-तान,  
आकुल कर पथिकों के कान,  
विश्व-वेणु की-सी भङ्गार  
हम जग के सुख-दुखमय गान  
पहुँचाती अनन्त के द्वार ।

नभ की-सी निस्सीम-हिलोर  
डुबा दिशाओं के दस-छोर,  
हम जीवन-कम्पन सञ्चार  
करती जग में चारों ओर,  
अमर, अगोचर, औ' अविचार ।

( मार्च १९२३ )

## निर्भर-गान

शुभ्र-निर्भर के भर्-भर्-पात !

कहाँ पाया यह निर्भर-गान ?

शृङ्ग के निर्मल-नाद !

स्वरोँ का यह सन्धान ?

विजयता का-सा विशद-विपाद,

समय का-सा सम्वाद;

कर्म का-सा अजस्र-आधान,

गगन का-सा आह्लाद;

मूक-गिरिवर के मुखरित-ज्ञान !

भारती का-सा अक्षय-दान ?

## निर्भर-गान

सितारों के हैं गीत महान,  
मोतियों के अभूल्य, अम्लान;  
फेन के अस्फुट, अचिर, वितान,  
ओस के सरल, चटुल, नादान;  
आँसुओं के अविरल, अनजान,  
बालुका के गतिवान;  
कठिन-उर के कोमल-उद्घात !  
अमर है यह गान्धर्व-विधान ।

प्रणति में है निर्वाण,  
पतन में अभ्युत्थान;  
जलद-ज्योत्स्ना के गीत !  
अटल हो यदि चरणों में ध्यान;  
शिलोच्चय के गौरव-संघात !  
विश्व है कर्म-प्रधान ।

( अगस्त १९२२ )

## छाया

कौन, कौन तुम परिहृत-वसना,  
म्लान-मना, भू-पतिता-सी,  
वात-हता-विच्छिन्न-लता-सी,  
रति-श्रान्ता व्रज-वनिता-सी ?

नियति-वञ्चिता, आश्रय-रहित,  
जर्जरिता, पद-दलिता-सी,  
धूलि-धूसरित, मुक्त-कुन्तला,  
किसके चरणों की दासी ?

कैहां, कौन हो दमयन्ती-सी  
 तुम तरु के नीचे सोई ?  
 हाय ! तुम्हें भी त्याग गया क्या  
 अलि ! नल-सा निष्ठुर कोई !

पीले-पत्रों की शय्या पर  
 तुम विरक्ति-सी, मूर्छा-सी,  
 विजन-विपिन में कौन पड़ी हो  
 विरह-मलिन, दुख-विधुरा-सी ?

गूढ़-कल्पना-सी कवियों की,  
 अज्ञाता के विस्मय-सी,  
 ऋषियों के गम्भीर-हृदय-सी,  
 बच्चों के तुतले-भय-सी;

भू-पलकों पर स्वप्न-जाल-सी,  
 स्थल-सी, पर, चञ्चल जल-सी,  
 मौन-अश्रुओं के अञ्चल-सी,  
 गहन-मार्ग में सम-तल-सी ?

तुम पथे-श्रान्ता द्रुपद-मुता-सी  
 कौन छिपी हो अलि ! अज्ञात,  
 तुहिन-अश्रुओं से निज गिनती  
 चौदह दुखद-वर्ष दिन रात ?

## छाया

तरुवर की छायातुवाद-सी,  
उपमा-सी, भावुकता-सी,  
अविदित भावाकुल-भाषा-सी,  
कटी-छँटी नव-कविता-सी;

पछतावे की परछाईं-सी  
तुम भू पर छाई हो कौन ?  
दुर्बलता-सी, अँगड़ाई-सी,  
अपराधी-सी भय से मौन !-

मदिरा की मादकता-सी औ'  
वृद्धावस्था की स्मृति-सी,  
दर्शन की अति जटिल-ग्रन्थि-सी,  
शैशव की निद्रित-स्मिति-सी;

आशा के नव-इन्द्रजाल-सी,  
सजनि ! नियति-सी अन्तर्धान,  
कहो कौन तुम तरु के नीचे  
भावी-सी हो छिपी अज्ञान ?

चिर-अतीत की विस्मृत-स्मृति-सी,  
नीरवता की-सी झङ्कार,  
आँखमिचौनी-सी असीम की,  
निर्जनता की-सी उद्गार;

परियों की निर्जल-सरसी-सी,  
वन्य-देवियाँ जहाँ विहार  
करतीं छिप छिप छाया-जल में,  
अनिल-वीचियों में सुकुमार;

तुम त्रिभुवन के नयन-चित्र-सी  
यहाँ कहाँ से उतरी प्रात,  
जगती की नेपथ्य-भूमि-सी,  
विश्व-विदूषक-सी अज्ञात !

किस रहस्यमय-अभिनय की तुम  
सजनि ! यवनिका हो सुकुमार,  
इस अभेद्य-पट के भीतर है  
किस विचित्रता का संसार ?

निर्जनता के मानस-पट पर  
—बार बार भर ठण्डी-साँस—  
क्या तुम छिप कर क्रूर-काल का  
लिखती हो अकल्प-इतिहास ?

सखि ! भिखारिणी-सी तुम पथ पर  
फैला कर अपना अञ्चल,  
सूखे-पातों ही को पा क्या  
प्रमुदित रहती हो प्रतिपल ?



छाया

पत्रों के अस्फुट-अधरों से  
सञ्चित कर सुख-दुख के गान,  
सुला चुकी हो क्या तुम अपनी  
इच्छाएँ सब अल्प, महान ?

कालानिल की कुञ्चित-गति से  
बार बार कम्पित होकर,  
निज जीवन के मलिन-पृष्ठ पर  
नीरव-शब्दों में निर्मर

किस अतीत का करुण-चित्र तुम  
खींच रही हो कोमलतर,  
भग्न-भावना, विजन-वेदना  
विफल-लालसाओं से भर ?

ऐ अवाक् निर्जन की भारति !  
कम्पित-अधरों से अनजान  
मर्म-मधुर किस सुर में गाती  
तुम अरण्य के चिर-आख्यान ?

ऐ अस्पृश्य, अदृश्य-अप्सरसि !  
यह छाया-तन, छाया-लोक,  
मुझको भी दे दो मायाविनि !  
उर की आँखों का आलोक !

ज्योतिर्मय शत-नयन खोल नित,  
पुलकित-पलक पसार अपार,  
श्रान्त-यात्रियों का स्वागत क्या  
करती हो तुम बारम्बार ?

थके चरण-चिह्नों को अपनी  
नीरव-उत्सुकता से भर,  
दिखा रही हो अथवा जग को  
पर-सेवा का मार्ग अमर ?

कभी लोभ-सी लम्बी होकर,  
कभी वृप्ति-सी हो फिर पीन,  
क्या संसृति की अचिर-भूति तुम  
सजनि ! नापती हो स्थिति-हीन ?

श्रमित, तपित अवलोक पथिक को  
रहती या यों दीन, मलीन ?  
ऐ विटपी की व्याकुल-प्रेयसि !  
विश्व-वेदना में तल्लीन ।

दिनकर-कुल में दिव्य-जन्म पा,  
बढ़ कर नित तरुवर के सङ्ग,  
गुरभे-पत्रों की साड़ी से  
ढँक कर अपने को मल-अङ्ग;

छाया

सदुपदेश-सुमनों से तरु के  
गूँथ हृदय का सुरभित-हार,  
पर-सेवा-रत रहती हो, तुम,  
हरती नित पथ-श्रन्ति अपार ।

हे सखि ! इस पावन-अञ्चल से  
मुझको भी निज मुख ढँककर,  
अपनी विस्मृत सुखद-गोद में  
सोने दे सुख से क्षणभर !

चूर्ण-शिथिलता-सी अँगड़ा कर  
होने दे अपने में लीन,  
पर-पीड़ा से पीड़ित होना  
मुझे सिखा दे, कर मद-हीन ।

+ + + + +

गाओ, गाओ विहग-बालिके !

तरुवर से मृदु मङ्गल-गान,  
मैं छाया में बैठ, तुम्हारे  
कोमल-स्वर में करलूँ स्नान;

—हाँ सखि ! आओ, बाँह खोल, हम  
लग कर गले, जुड़ालें प्राण,  
फिर तुम तम में, मैं प्रियतम में,  
हो जावें द्रुत अन्तर्धान !

( दिसम्बर १९२० )

शिष्ट

कौन तुम अतुल, अरूप, अनाम ?  
अये अभिनव, अभिराम !

मृदुलता ही है वस आकार,  
मधुरिमा—छवि, शृङ्गार;  
न अङ्गों में है रङ्ग, उभार,  
न मृदु-उर में उद्गार;  
निरे साँसों के पिञ्जर-द्वार !  
कौन हो तुम अकलङ्क, अकाम ?

कामना-से मा की सुकुमार  
स्नेह में चिर-साकार ;  
मृदुल-कुड्मल-से जिसे न ज्ञात  
सुरभि का निज संसार;  
स्नात-से नव, अवदात,  
स्खलित अविदित-पथ पर अविचार;  
कौन तुम गूढ़, गहन, अज्ञात ?  
अहे निरुपम, नवजात !

शिशु

बेणु-से जिसकी मधुमय-तान

दुरी हो अन्तर में अनजान;

विरल-उडु-से सरसी में तात !

इतर हो जिसका वासस्थान;

लहर-से लघु, नादान,

कम्प अम्बुधि की एक महान;

विमल हिम-जल-से एक प्रभात

कहाँ से उतरें तुम छविमान !

गीति-से जीवन में लयमान,

भाव जिसके अस्पष्ट, अजान;

सुरभि-से जिसे विहान

उड़ा लाया हाँ प्राण;

स्वप्न-से निद्रित-सजग समान,

सुप्ति में जिसे न अपना ज्ञान;

रश्मि-से शुचि-रुचिमान

बीचि में पड़ी वितान;

स्वीय-स्मिति-से ही हं अज्ञान !

दिव्यता का निज तुम्हें न ध्यान !

खेलती अधरों पर मुसकान;  
 पूर्व-सुधि-सी अम्लान;  
 सरल-उर की-सी मृदु-आलाप,  
 अनवगत जिसका गान;  
 कौन सी अमर-गिरा यह, प्राण !  
 कौन से राग, छन्द, आख्यान ?

स्वप्न-लोकों में किन चुपचाप  
 विचरते तुम इच्छा-भतिवान !

न अपना ही, न जगत का ज्ञान,  
 न परिचित हैं निज नयन, न कान;  
 दीखता है जग कैसा तात !  
 नाम, गुण रूप अजान ?  
 तुम्हीं-सा हूँ मैं भी अज्ञात,  
 वत्स ! जग है अज्ञेय महान ।

( नवम्बर १९२३ )

## विसर्जन

अनुपम ! इस सुन्दर-छवि से  
मैं आज सजा लूँ निज मन,  
अपलक-अपार-चितवन पर  
अर्पण कर दूँ निज यौवन !

इस मन्द-हास में बह कर  
गालूँ मैं बेसुर—‘प्रियतम’,  
बस इस पागलपन में ही  
अवसित कर दूँ निज जीवन । }

नव-कुसुमों में छिप छिप कर  
जब तुम मधु-पान करोगे,  
फूली न समाऊँगी मैं  
उस सुख से हे जीवन-धन !

यदि निज उर के काँटों को  
तुम मुझे न पहनाओगे,  
उस विरह-वेदना से मैं  
नित तड़पूँगी कोमल-तन !

अवलोक अल्पता मेरी  
उपहार न चाहे दो तुम,  
पर कुपित न होना मुझपर  
दो चाहे हार दया-वन !

तुम मुझे भुला दो मन से  
मैं इसे भूल जाऊँगी,  
पर वञ्चित मुझे न रखना  
अपनी संवा से पावन !

×

×

×

×

मैं सखियों से कह आऊँ  
प्रस्तुत है पद की दासी;  
वे चाहें, मुझ पर हँसलें,  
मैं खड़ी रहूँगी सनयन !

( जून १९१९ )



## नारी-रूप

घने लहरे रेशम के बाल,—

धरा है सिर में मैंने देवि !

तुम्हारा यह स्वर्गिक-शृङ्गार,

स्वर्ण का सुरभित-भार !

मलिन्दों से उलझो-गुञ्जार,

मृणालों से मृदु-तार;

मेघ से सन्ध्या का संसार,

वारि से ऊर्मि-उभार;

—मिले हैं इन्हें विविध-उपहार

तरुण-तम से विस्तार ।

स्नेहमयि ! सुन्दरतामयि !

तुम्हारे राम राम से नारि !

मुझे है स्नेह-अपार ;

तुम्हारा मृदु-उर ही सुकुमारि !

मुझे है स्वर्गागार ।

तुम्हारे गुण हैं मेरे गान,

मृदुल-दुर्बलता, ध्यान;

तुम्हारी पावनता, अभिमान,

शक्ति, पूजन-सम्मान;

अकेली सुन्दरता कल्याणि !

सकल ऐश्वर्यों की सन्धान ।

स्वप्नमयि ! हे मायामयि !

तुम्हीं हो स्पृहा, अश्रु औ' हास,

सृष्टि के उर की साँस;

तुम्हीं इच्छाओं की अवसान,

तुम्हीं स्वर्गिक-आभास;

तुम्हारी सेवा में अनजान

हृदय है मेरा अन्तर्धान;

देवि ! मा ! सहचरि ! प्राण !

( मई १९२२ )

## नक्षत्र

ऐ निशि-जाग्रत् ! वासर-निद्रित !  
ऐ अनन्य-छवि के समुदय !  
स्तब्ध-विश्व के अपलक-विस्मय !  
अश्रु-हास ! अनिमेष-हृदय !

ऐ अनादि के वृत्त-अतन्वय !  
ऐ आतुर-उर के सम्मान !  
अब मेरी उत्सुक-आँखों से  
उमड़ा,—दिवस हुआ अवसान ।

ऐ अनन्त की अगम-कल्पना !  
ऐ अशब्द-भारति अविषय !  
आदि नम्र-सौन्दर्य निरामय !  
सुग्ध-दृष्टि की चरम-विजय !

स्वर्ण-समय के स्मारक सुखमय !  
संसृति के अविदित-आख्यान !  
अब पिपीलिका के विवरों से  
निकलो, हे असंख्य ! अस्मान !

ऐ अज्ञात-देश के नाविक !  
ऐ अनन्त के दृक्कम्पन !  
नव-प्रभात के अस्फुट-अङ्कुर !  
निद्रा के रहस्य-कानन !

ऐ सुखमय-तव ! आशामय-अव !  
ऐ मानस-लोचन रुचिमान !  
जागो हे, हाँ, धीरे धीरे,  
खोलो अलसित-पलक सुजान !

ऐ अविदित-युग के मुद्राकर !  
ऐ विभूति के भग्न-भवन !  
अहे पुरातन हर्षोज्ज्वल-दिन !  
ऐ नूतन-निशि अश्रु-नयन !

ऐ शाश्वत-स्मिति ! ऐ ज्योतिष-स्मृति !  
स्वप्नों के गति-हीन-विमान !  
गाओ हे, हाँ, व्योम-विटप से  
गाओ खग ! निज नीरव-गान ।

ऐ असंख्य-भाग्यों के शासक !  
ऐ असीम-छवि के सावन !  
ऐ अरण्य-निशि के आश्वासन !  
विश्व-सुकवि के सजग-नयन !

ऐ सुदूरता के सम्मोहन !  
ऐ निर्जनता के आह्वान !  
काल-कुहू; मेरा दुर्गम-मग  
दीपित करदो, हे द्युतिमान !

ऐ गभीर गन्धर्व-सामन्ध्वनि !  
व्योम-वेणु के नीरव-लय !  
सजग-दिगम्बर के चिर-ताण्डव !  
सुप्त-विश्व के जीवाशय !

सूर-सिन्धु ! तुलसी के मानस !  
मीरा के उल्लास अजान !  
मेरे अधरों पर भी अङ्कित  
करदो यह स्वर्गिक-मुसकान ।

अहे अतन्त्र-गगन के जल-कण !  
ज्योति-बीज ! हिमजल के घन !  
बीते दिवसों की समाधि हे !  
प्रातः-विस्मृत स्वप्न सवन !

अग्नि-शस्य ! रवि के चिह्नित-पग !  
म्लान-दिवस के छिन्न-वितान !  
कह दो हे शशि के प्रिय-सहचर !  
निशानाथ दें दर्शन-दान ।

ऐं नश्वरता के लघु-बुद्बुद !  
 काल-चक्र के विद्युत्-कन !  
 ऐं स्त्रियों के नीरव-चुम्बन !  
 तुहिन-दिवस ! आकाश-सुमन !

नित-वसन्त ! निशि के नन्दन-वन !  
 भावी-दिवसों के जल-यान !  
 खड़ी कुमुदिनी-सी मैं कब सं  
 नयन-मूँद करती हूँ ध्यान ।

अहे तिमिर चरते शशि-शावक !  
 मूर्छित-आतप ! शीतानल !  
 दिवस-स्रोत से दलित उपल-दल !  
 स्वप्न-नीड़ ! तम-ज्याति धवल !

इन्दु-दीप से दग्ध शलभ-शिशु !  
 शुचि-उलूक ! अब हुआ विहान,  
 अन्धकारमय मेरे उर में  
 आओ, छिप जाओ अनजान ।

( मई १९२२ )

## सौने का गान

कहो हे प्रमुदित-विहग-कुमारि !  
कहाँ से आया यह प्रिय-गान ?  
तुहिन-वन में छाई सुकुमारि !  
तुम्हारी स्वर्ण-ज्वाल-सी तान !

उषा की कनक-मदिर-मुसकान  
उसी में था क्या यह अनजान ?  
भला उठते ही तुम को आज  
दिलाया किसने इसका ध्यान !

स्वर्ण-पङ्क्तों की विहग-कुमारि !  
अमृत है यह पुलकों का गान !

विटप में थी तुम छिपी विहान,  
विकल क्यों हुए अचानक प्राण ?  
छिपाओ अब न रहस्य कुमारि !  
लगा यह किसका कोमल-वाण ?  
विजन-वन में तुमने सुकुमारि !  
कहाँ पाया यह मेरा गान ?

स्वप्न में आकर कौन सुजान  
फूँक सा गया तुम्हारे कान ?  
कनक-कर बढ़ा बढ़ा कर प्रात  
कराया किसने यह मधु-पान ?  
मुझे लौटा दो, विहग-कुमारि !  
सजल मेरा सोने का गान ।

( मार्च १९२२ )



## निर्भरी

यह कैसा जीवन का गान  
अलि ! कोमल कल् मल् टल् मल् ?  
अरी शैल-बाले नादान !  
यह अविरल कल् कल् छल् छल् ?

भर् मर् कर पत्रों के पास,  
रण मण रोड़ों पर सायास,  
हँस हँस सिकता से परिहास  
करती हो तुम अलि ! भलमल ।

स्वर्ण-बेलि-सी खिली विहान,  
निशि में तारों की-सी यान;  
रजत-तार-सी शुचि रुचिमान  
फिरती हो रङ्गिणि ! रल् मल् ।

दिखा भङ्गिमय भृकुटि-विलास,  
उपलों पर बहु-रङ्गी-लास,  
फैलाती हो फेनिल-हास,  
फूलों के कूलों पर चल ।

अलि ! यह क्या केवल दिखलाव,  
मूक-व्यथा का सुखर-भुलाव ?  
अथवा जीवन का बहलाव ?  
सजल आँसुओं की अञ्चल !

वही कल्पना है दिन रात,  
बचपन और यौवन की बात;  
सुख की वा दुख की ? अज्ञात !  
उर अधरों पर है निर्मल ।

सरल-सलिल की-सी कल-तान,  
निखिल-विश्व से निपट अजान,  
विपिन-रहस्यों की आख्यान !  
गूढ़-बात है कुछ कल् मल् !

( सितम्बर १९२२ )

## जीवन-यान

अहे विश्व ! ऐ विश्व-व्यथित-मन !  
किधर बह रहा है यह जीवन ?  
यह लघु-पोत, पात, तृण, रज-क्लण,  
अस्थिर—भीरु—वितान,  
किधर ?—किस ओर ?—अछोर,—अजान,  
डोलता है यह दुर्बल-यान ?

सूक-बुद्बुदों-से लहरों में  
मेरे व्याकुल-गान  
फूट पड़ते निःश्वास-समान,  
किसे है हा ! पर उनका ध्यान !

कहाँ दुरे हो मेरे ध्रुव !  
हे पथ-दर्शक ! द्युतिमान !  
दृगों से बरसा यह अपिधान  
देव ! कव दोगे दर्शन-दान ?

( अगस्त १९२३ )





मेघ-दूत की सजल कल्पना

## बादल

सुरपति के हम ही हैं अनुचर,  
जगत्प्राण के भी सहचर;  
मेघदूत की सजल-कल्पना,  
चातक के चिर-जीवनधर;

मुग्ध-शिखी के नृत्य मनोहर,  
सुभग स्वाति के मुक्ताकर;  
विहग-वर्ग के गर्भ-विधायक,  
कृषक-बालिका के जलधर ।

## बादल

जलाशयों में कमल-दलों-सा  
हमें खिलाता नित दिनकर,  
पर बालक-सा वायु सकल-दल  
बिखरा देता, चुन सत्वर;

लघु-लहरों के चल-पलनों में  
हमें झुलाता जब सागर,  
वही चील-सा झपट, बांह गह,  
हम को लें जाता ऊपर ।

भूमि-गर्भ में छिप विहङ्ग-से,  
फैला कोमल, रोमिल-पङ्क,  
हम असंख्य अस्फुट-बीजों में  
सेते साँस, छुड़ा जड़-पङ्क;

विपुल-कल्पना-से त्रिभुवन की  
विविध-रूप धर, भर नभ अङ्क,  
हम फिर क्रीड़ा-कौतुक करते,  
छा अनन्त-उर में निःशङ्क ।

कभी चौकड़ो भरते मृग-से  
भू पर चरण नहीं धरते,  
मत्त-मतङ्गज कभी झूमते,  
सजग-शशक नभ को चरते;

कभी कीश-से अनिल-डाल में  
नीरवता से मुँह भरते,  
वृहत्-गृह-से विहग-छदों को  
बिखराते नभ में तरते ।

कभी अचानक, भूतों का-सा  
प्रकटा विकट महा-आकार,  
कड़क, कड़क, जब हँसते हम सब,  
थर्रा उठता है संसार;

फिर परियों के बच्चों-से हम  
सुभग सीप के पङ्क्त पसार,  
समुद्र पैरते शुचि-ज्यातना में,  
पकड़ इन्दु के कर-सुकुमार ।

अनिल-विलोडित गगन-सिन्धु में  
प्रलय-बाढ़-से चारों ओर  
उमड़ उमड़ हम लहराते हैं  
बरसा उपल, तिमिर, घनघोर;

बात बात में, तूल-तोम-सा  
व्योम-विटप से भटक, भकोर,  
हमें उड़ा लेजाता जब द्रुत  
दल-बल-युत घुस बातुल-चोर ।



## बादल

बुद्बुद-श्रुति तारक-दल-तरलित  
तम के यमुना-जल में श्याम  
हम विशाल जम्बाल-जाल-से  
बहते हैं अमूल, अविराम;

दमयन्ती-सी कुमुद-कला के  
रजत-करो में फिर अभिराम  
स्वर्ण-हंस-से हम मृदु-ध्वनि कर,  
कहते प्रिय-सन्देश ललाम ।

दुहरा विद्युद्दाम चढ़ा द्रुत,  
इन्द्र-धनुष की कर टङ्कार;  
विकट-पटह-से निर्धोषित हो,  
बरसा विशिखां-सा आसार;

चूर्ण चूर्ण कर वज्रायुध से  
भूधर को, अति भीमाकार  
मदोन्मत्त वासव-सेना-से  
करते हम नित वायु-विहार ।

स्वर्ण-भृङ्ग-तारावलि वेष्टित,  
गुञ्जित, पुञ्जित, तरल, रसाल,  
मधुगृह-से हम गगन-पटल में  
लटके रहते विपुल-विशाल;

जालिक-सा आ अनिल, हमारा  
नील-सलिल में फैला जाल,  
उन्हें फाँस लेता फिर सहसा  
मीनों के-से चञ्चल-बाल ।

व्याम-विपिन में जब वसन्त-सा  
खिलता नव-पल्लवित-प्रभात,  
बहते हम तब अनिल-स्नात में  
गिर तमाल-तम के-से पात;

उदयाचल से बाल-हंस फिर  
उड़ता अम्बर में अवदात,  
फैल स्वर्ण-पङ्क्तों-से हम भी,  
करते द्रुत मारुत से बात ।

मन्ध्या का मादक-पराग पी,  
भ्रूम मलिन्दों-से अभिराम,  
नभ के नील-कमल में निर्भय  
करते हम विमुग्ध-विश्राम;

फिर बाढ़-से सान्ध्य-सिन्धु में  
सुलग, सोख उसको अविराम,  
बिखरा देते तारावलि-से  
नभ में उसके रत्न निकाम ।

## बादल

धीरे धीरे संशय-से उठ,  
बढ़ अपयश-से शीघ्र अछार,  
नभ के उर में उमड़ मोह-से  
फैल लालसा-से निशि-भोर;

इन्द्रचाप-सी व्याम-भृकुटि पर  
लटक मौन-चिन्ता-से धार,  
धोप भरं विप्लव-भय-से हम  
छा जाते द्रुत चारों ओर ।

पर्वत से लघु-धूलि, धूलि से  
पर्वत बन, पल में, साकार—  
काल-चक्र-से चढ़ते, गिरते,  
पल में जलधर, फिर जल-धार;

कभी हवा में महल बना कर,  
सेतु बाँध कर कभी अपार,  
हम विलीन होजाते महसा  
विभव-भूति ही-से निस्सार ।

नग्न-गगन की शाखाओं में  
फैला मकड़ी का-सा जाल,  
अम्बर के उड़ते पतङ्ग को  
उलझा लेते हम तत्काल;

फिर अनन्त-उर की करुणा-से  
त्वरित द्रवित हो कर, उन्ताल—  
आतप में मूर्छित कलियाँ को  
जाग्रत करते हिम-जल डाल ।

हम सागर के धवल-हास हैं,  
जल के धूम, गगन की धूल,  
अनिल-फेन, ऊषा के पल्लव,  
वारि-वसन, वसुधा के मूल;

निभ में अवनि, अवनि में अम्बर,  
सलिल-भस्म, मारुत के फूल,  
हम ही जल में थल, थल में जल,  
दिन के तम, पावक के तूल ।

व्योम-बेलि, ताराओं की गति,  
चलते-अचल, गगन के गान,  
हम अपलक-तारों की तन्द्रा,  
ज्योत्स्ना के हिम, शशि के यान;

पवन-धेनु, रवि के पांशुल-श्रम,  
सलिल-अनल के विरल-वितान,  
व्योम-पलक, जल-स्वरा, बहते-थल,  
अम्बुधि की कल्पना महान ।

## बादल

×	×	×	×
धूम-धुँआरें,	काजर-कारें,		
हम ही विकरारें बादर,			
मदन-राज के वीर-बहादर,			
पावस के उड़ते फणिधर;			

चमक-भ्रमकमय मन्त्र-वशीकर,  
छहर-छहरमय विष-सीकर,  
स्वर्ग-सेतु-में इन्द्रधनुष-धर ,  
कामरूप वनश्याम अमर ।

( एप्रिल १९२२ )

## स्मृति

( उच्छ्वास की बालिका के प्रति )

आँख में 'आँसू' भर अनजान,  
अधर पर धर 'उच्छ्वास',  
समाती है जब उर में प्राण !  
तुम्हारी सुधि की सुरभित-साँस;  
डुबा देता है मुझे सदेह  
सूर-सागर वह स्नेह !

रूप का राशि राशि वह रास,  
दृगों की यमुना-श्याम;  
तुम्हारे स्वर का वेणु-विलास,  
हृदय का वृन्दा-धाम;

देवि ! मथुरा था वह आमोद,  
दैव ! ब्रज, अह ! यह विरह-विषाद !  
आह, वे दिन !—द्वापर की बात !  
भूति !—भारत को ज्ञात !!

( नवम्बर १९२२ )

## विश्व-छवि

मुसकुराते गुलाब के फूल !

कहाँ पाया मेरा बचपन ?—

सुभग ! मेरा भोला-बचपन ?

दुलकते हिम-जल-से लोचन,

अधखिला-तन, अखिला-मन;

धूलि से भरा स्वभाव-दुकूल,

मृदुल-छवि, पृथुल-सरलपन;

स्व-विस्मित-से गुलाब के फूल !

तुम्हीं-सा था मेरा बचपन !

रँगिले मृदु-गुलाब के फूल !

कहाँ पाया मेरा यौवन ?—

प्राण ! मेरा प्यारा-यौवन ?

रूप का खिलता हुआ उभार,

मधुर मधु का व्यापार;

चुभे उर में सौ सौ मृदु-शूल,

खुले उत्सुक द्वार;

हृदय ही-से गुलाब के फूल !

तुम्हीं-सा है मेरा यौवन ।

सहज-प्रमुदित गुलाब के फूल !

कहाँ पाया ऐसा जीवन ?—

सुहृद ! ऐसा स्वर्गिक-जीवन ?

कटीली जटिल-डाल में वास,

अधर-आँखों में हास;

भूलना भौकों के अनुकूल;

हृदय में दिव्य-विकास;

सजग-कवि-से गुलाब के फूल !

तुम्हीं-सा हो मेरा जीवन ।



विश्व-छवि

मलिन, मुरभे गुलाब के फूल !

सुकृति ही है, हाँ, आश्वासन,—  
सुमन ! बस अन्तिम-आश्वासन !

किया तुमने सुरभित उद्यान,  
दिया उर से मधुदान;  
मिला है तुम्हें आज वह मूल,  
लिया जिमसे आधान;

स्वप्न ही-से गुलाब के फूल !  
नव्य-जीवन है आश्वासन !

धूलि-धूमित गुलाब के फूल !

यही है पीला-परिवर्तन,—  
प्रतनु ! यह पार्थिव-परिवर्तन !

नवल-कलियों में वह मुसकान  
खिलेगी फिर अनजान;  
सभी दुहराएँगी यह गान,—  
जन्म का है अवसान;

विश्व-छवि से गुलाब के फूल !  
करुण है पर यह परिवर्तन !

( अप्रैल १९२२ )

## आकाङ्क्षा ६०

तुहिन-बिन्दु बन कर सुन्दर,  
नभ से भू पर समुद्र उतर,  
माँ ! जब तू सस्मित-सुमनों का  
आभूषित करती नित प्रातः,  
ऋतुपति के लीलास्थल में;  
मैं न चाहती तब वे कण  
हों मेरे मुक्ताभूषण,  
पर, मेरे ही स्नेह-करों से  
सुमन सु-सज्जित हों वे मात !  
फूले तेरे अञ्चल में ।

जलद-यान में फिर लघुभार,  
जब तू जग को मुक्ता-हार  
देती है उपहार-रूप मा !  
सुन चातक की आर्त-पुकार,  
जगती का करने उपकार;  
मैं न चाहती तब वह हार  
करे, जननि ! मेरा शृङ्गार,  
पर मैं ही चातकनी बन कर  
तुझे पुकारूँ बारम्बार,  
हरने जग का ताप अपार ।

( अक्टूबर १९१८ )

## बालापन —

चित्रकार ! क्या करुणा कर फिर  
मेरा भोला बालापन  
मेरे यौवन के अञ्चल में  
चित्रित कर दोगे पावन ?

आज परीक्षा तो लो अपनी  
कुशल-लेखनी की ब्रह्मन् !  
उसे याद आता है क्या वह  
अपने उर का भाव-रतन ?

जब कि कल्पना की तन्त्री में  
खेल रहे थे तुम करतार !  
तुम्हें याद होगी, उससे जो  
निकली थी अस्फुट-भङ्गार ?

हाँ, हाँ, वही, वही, जो जल, थल,  
अनिल, अनल, नभ से उस बार  
एक बालिका के क्रन्दन में  
ध्वनित हुई थी, बन साकार ।

वही प्रतिध्वनि निज बचपन की  
कलिका के भीतर अविकार  
रज में लिपटी रहती थी नित,  
मधुवाला की-सी गुञ्जार;

यौवन के मादक-हाथों ने  
उस कलिका को खोल अजान,  
छीन लिया हा ! ओस-बिन्दु-सा  
मेरा मधुमय, तुतला-गान !

अहो विश्वसृज ! पुनः गूँथ दो  
वह मेरा बिखरा-संगीत  
मा की गोदी का थपकी से  
पला हुआ वह स्वप्न पुनीत ।

## बालापन

वह ज्योत्स्ना से हर्षित मेरा  
कलित कल्पनामय-संसार,  
तारों के विस्मय से विकसित  
विपुल भावनाओं का हार;

सरिता के चिकने-उपलों-सी  
मेरी इच्छाएँ रङ्गीन,  
वह अज्ञानता की सुन्दरता,  
वृद्ध-विश्व का रूप नवीन;

अहां कल्पनामय ! फिर रच दो  
वह मेरा निर्भय-अज्ञान,  
मेरे अधरों पर वह मा के  
दूध से धुली मृदु-मुमकान ।

मेरा चिन्ता-रहित, अनलसित,  
वारि-बिम्ब-सा विमल-हृदय,  
इन्द्रचाप-सा वह वचन के  
मृदुल-अनुभवों का समुदय;

स्वर्ण-नागन-सा, एक ज्योति से  
आलिङ्गित जग का परिचय,  
इन्दु-बिचुम्बित बाल-जलद-सा  
मेरी आशा का अभिनय;

## बालापन

इस अभिमानी-अञ्चल में फिर  
अङ्कित करदो, विधि ! अकलङ्क,  
मेरा छीना-बालापन फिर  
करुण ! लगादो मेरे अङ्क !

विहग-बालिका का-सा मृदु-स्वर,  
अर्ध-खिले, नव, कोमल-अङ्ग,  
क्रीड़ा-कौतूहलता मन की,  
वह मेरी आनन्द-उमङ्ग ;

अहे दयामय ! फिर लौटादो  
मेरी पद-प्रिय-चञ्चलता,  
तरल-तरङ्गों-सी वह लीला,  
निर्विकार भावना-लता ।

धूलभरे, धुँधुराले, काले,  
भय्या को प्रिय मेरे बाल,  
माता के चिर-चुम्बित मेरे  
गोरे, गोरे, सस्मित-गाल;

वह काँटों में उलझी साड़ी,  
मञ्जुल फूलों के गहने,  
सरल-नीलिमामय मेरे दृग  
अस्त्र-हीन, सङ्कोच-सने;

## बालापन

उसी सरलता की स्याही से  
मदय ! इन्हें अङ्कित करदो,  
मेरे यौवन के प्याले में  
फिर वह बालापन भरदो !

हा ! मेरे वचन-से कितने  
बिखर गए जग के शृङ्गार !  
जिनकी अविकच-दुर्बलता ही  
थी जग की शोभालङ्कार;

जिनकी निर्भयता विभूति थी,  
सहज-सरलता शिष्टाचार,  
और जिनकी अबाध-पावनता  
थी जग के मङ्गल की द्वार !

हे विधि ! फिर अनुवादित करदो  
उसी सुधा-स्मिति में अनुपम  
मा के तन्मय-उर से मेरे  
जीवन का तुतला-उपक्रम !

( मार्च १९१६ )

## विश्व-व्याप्ति

स्पृहा के विश्व ! हृदय के हाम !

कल्पना के सुख ! स्नेह-विकास !

फूल ! तुम कहाँ रहे अब फूल ?

अनिल में ? बनकर ऊर्मिल-गान,

स्वर्ण-किरणों में कर मुसकान,

भूलते हो भोंकों की भूल ?

फूल ! तुम कहाँ रहे अब फूल ?

अवनि में ? वन अशोक का फूल,

विलस अलि-ध्वनि में, लिपटा धूल,

गए क्या मेरी गोदी भूल ?

फूल ! तुम कहाँ रहे अब फूल ?



## विश्व-व्याप्ति

सलिल में ? उछल उछल, हिल हिल,  
लहरियों में सलील खिल खिल,

थिरकते, गह गह अनिल-दुकूल ?  
फूल ! तुम कहाँ रहे अब फूल ?

अनल में ? ज्वाला बन पावन,  
दग्ध कर मोह-मलिन-बन्धन,

जला सुधि मेरी चुके समूल ?  
फूल ! तुम कहाँ रहे अब फूल ?

गगन में ? बन शशि-कला सकल,  
देख नलिनी-सी मुझे विकल,

बहाते ओस-अश्रु वा स्थूल ?  
फूल ! तुम कहाँ रहे अब फूल ?

स्वप्न थे तुम, मैं थी निद्रित,  
सुकृत थे तुम, मैं हूँ कलुषित,

पा चुके तुम भव-सागर-कूल,  
फूल ! तुम कहाँ रहे अब फूल !

( जुलाई १९१९ )

## याचना

बना मधुर मेरा जीवन !

नव नव सुमनों से चुन चुन कर  
धूलि, सुरभि, मधुरस, हिम-कण,  
मेरे उर की मृदु-कलिका में  
भरदे, करदे विकसित मन ।

बना मधुर मेरा भाषण !

बंशी-से ही करदे मेरे  
सरल प्राण औ' सरस वचन,  
जैसा जैसा मुझको छेड़ें  
बोलूँ अधिक मधुर, मोहन;  
जो अकर्ण-अहि को भी सहसा  
करदे मन्त्र-मुग्ध, नत-फन,  
राम राम के छिट्ठों से मा !  
फूटे तेरा राग गहन,  
बना मधुर मेरा तन, मन !

(जनवरी १९१६)

## स्याही का बूँद

गीत लिखती थी मैं उनके,—

अचानक, यह स्याही का बूँद  
लेखनी से गिर कर, सुकुमार  
गोल-तारा-सा नभ से कूद,  
सोधने को क्या स्वर का तार

सजनि ! आया है मेरे पास ?

## स्याही का वूँद

अर्ध-निद्रित-सा, विस्मृत-सा,  
न जागृत-सा, न विमूर्छित-सा,  
अर्ध-जीवित-सा, औ' मृत-सा,  
न हर्षित-सा, न विमर्षित-सा,

गिरा का है क्या यह परिहास ?

एकटक, पागल-सा यह आज,  
अपरिचित-सा, वाचक-सा कौन  
यहाँ आया छिप छिप निर्व्याज,  
मुग्ध-सा, चिन्तित-सा, जड़-मौन,

सजनि ! यह कौतुक है या रास ?

याग का-सा यह नीरव-तार,  
ब्रह्म-माया का-सा संसार,  
सिन्धु-सा घट में,—यह उपहार  
कल्पना ने क्या दिया अपार,

कली में छिपा वसन्त-विकास ?

( मई १९२० )

## परिवर्तन ➡

( १ )

कहाँ आज वह पूर्ण-पुरातन, वह सुवर्ण का काल ?  
भूतियों का दिगन्त-छवि-जाल,  
ज्योति-चुम्बित जगती का भाल ?  
राशि राशि विकसित वसुधा का वह यौवन-विस्तार ?  
स्वर्ण की सुखमा जब साभार  
धरा पर करती थी अभिसार !

प्रसूनों के शाश्वत-शृङ्गार  
( स्वर्ण-भृङ्गों के गन्ध-विहार )  
गूँज उठते थे बारम्बार,  
सृष्टि के प्रथमोद्गार !  
नम्र-सुन्दरता थी सुकुमार,  
ऋद्धि औ' सिद्धि अपार !

अयं, विश्व का स्वर्ण-स्वप्न, संसृति का प्रथम-प्रभात,  
 कहाँ वह सत्य, वेद-विख्यात ?  
 दुरित, दुख, दैन्य न थे जब ज्ञात,  
 अपरिचित जरा-मरण-भ्रू-पात !

( २ )

हाय ! सब मिथ्या-बात !—

आज तो सौरभ का मधुमास  
 शिशिर में भरता सूनी-साँस !

वही मधुऋतु की गुञ्जित-डाल  
 झुकी थी जो यौवन के भार,  
 अकिञ्चनता में निज तत्काल  
 सिहर उठती,—जीवन है भार !

आज पावस-नद के उद्गार  
 काल के बनते चिह्न-कराल ;  
 प्रात का सोने का संसार  
 जला देती संध्या की ज्वाल !

अखिल यौवन के रङ्ग-उभार  
 हड्डियों के हिलते कङ्काल ;  
 कचों के चिकने, काले व्याल  
 केंचुली, काँस, सिवार;  
 गूँजते हैं सब के दिन-चार,  
 सभी फिर हाहाकार !

## परिवर्तन

( ३ )

आज बचपन का कामल-गात

जरा का पीला-पात !

चार-दिन सुखद चाँदनी-रात,

और फिर अन्धकार, अज्ञात !

शिशिर-सा भर नयनों का नीर

भुलम देता गालों के फूल !

प्रणय का चुम्बन छोड़ अधीर

अधर जाते अधरों का भूल !

मृदुल-होंठों का हिमजल-हास

उड़ा जाता निःश्वास-समीर;

सरल-भोंहो का शरदाकाश

घेर लेते घन, धिर गम्भीर !

शून्य-साँसों का विधुर-वियोग

छुड़ाता अधर-मधुर-संयोग;

मिलन के पल केवल दो, चार,

विरह के कल्प अपार !

अरें, वे अपलक चार-नयन

आठ-आँसू रोंते निरुपाय;

उठे-रोओँ के आलिङ्गन

कसक उठते काँटों-से हाय !

( ४ )

किसी को सोने के सुख-साज  
मिल गए यदि ऋण भी कुछ आज;  
चुका लेता दुख कल ही व्याज,  
काल को नहीं किसी की लाज !

विपुल मणि-रत्नों का छवि-जाल,  
इन्द्रधनु की-सी छटा विशाल—  
विभव की विद्युत्-ज्वाल  
चमक, छिप जाती है तत्काल;  
मोतियों-जड़ी ओस की डार  
हिला जाता चुपचाप बयार !

( ५ )

खोलता इधर जन्म लोचन,  
मूँदती उधर मृत्यु क्षण, क्षण;  
अभी उत्सव और हास-हुलास,  
अभी अवसाद, अश्रु, उच्छ्वास !

अचिरता देख जगत की आप  
शून्य भरता समीर निःश्वास,  
डालता पातों पर चुपचाप  
ओस के आँसू नीलाकाश;  
सिसक उठता समुद्र का मन,  
सिहर उठते उडगन !



## परिवर्तन

( ६ )

अहे निष्ठुर-परिवर्तन !

तुम्हारा ही ताण्डव-नर्तन  
विश्व का कण-विवर्तन !  
तुम्हारा ही नयनोन्मीलन,  
निखिल उत्थान, पतन !

अहे वासुकि सहस्र-भन !  
लल अललित चरण तुम्हारे चिह्न निरन्तर  
छोड़ रहे हैं जग के विलत-विलःस्थल पर !  
शत शत फेनोच्छ्वसित, स्फीत-फूटकार भयङ्कर  
धुमा रहे हैं घनाकार जगती का अम्बर !  
मृत्यु तुम्हारा गरल-दन्त, कञ्चुक-कल्पान्तर,  
अखिल-विश्व ही विवर,  
वक्र-कुण्डल  
दिङ्मण्डल !

( ७ )

अहे दुर्जेय विश्वजित् !  
नवाते शत सुरवर, नरनाथ  
तुम्हारे इन्द्रासन तल माथ;

धूमते शत शत भाग्य अनाथ,

सतत रथ के चक्रों के साथ !

तुम नृशंस-नृप-से जगती पर चढ़ अनियन्त्रित,  
करते हो संसृति का उत्पीड़ित, पद-मर्दित;  
नग्न नगर कर, भग्न भवन, प्रतिमाएँ खण्डित,  
हर लेते हो विभव, कला, कौशल चिर-सञ्चित !  
आधि, व्याधि, बहु-वृष्टि, वात, उत्पात, अमङ्गल,  
बहि, बाढ़, भू-कम्प,—तुम्हारे विपुल सैन्य-दल;  
अहे निरङ्कुश ! पदावात से जिनके विह्वल

हिल हिल उठता है टल मल

पद-दलित धरा-तल !

( ८ )

जगत का अविरत दृक्कम्पन

तुम्हारा ही भय-सूचन;

निखिल-पलकों का मौन-पतन

तुम्हारा ही आमन्त्रण !

विपुल-वासना-विकच विश्व का मानस-शतदल  
छान रहे तुम, कुटिल काल-कृमि-से घुस पल पल;  
तुम्हीं स्वेद-सिञ्चित संसृति के स्वर्ण-शस्य-दल  
दलमल देते, वर्षापल बन, वाञ्छित कृषिफल ।  
अग्रं, मतत-ध्वनि-स्पन्दित जगती का दिङ्मण्डल

नैश-भागन-सा सकल

तुम्हारा ही समाधि-स्थल !

## परिवर्तन

( ८ )

काल का अकरुण-भृकुटि-विलास

तुम्हारा ही परिहास;

विश्व का अश्रु-पूर्ण इतिहास

तुम्हारा ही इतिहास !

एक कठोर-कटाक्ष तुम्हारा अग्निल-प्रलयकर  
समर छेड़ देता निर्धर्म-संमृति में निर्भर;  
भूमि चूम जाते अश्रु-ध्वज-मौख, शृङ्गवर,  
नष्ट-भ्रष्ट साम्राज्य—भूति के मंत्राडम्बर !  
अयं, एक गंसाश्च तुम्हारा दिग्भू-कम्पन,  
गिर गिर पड़ते भीत-पक्षि-घातों-में उडगन;  
आलोड़ित-अम्बुधि फेनोन्नत कर शत शत फन,  
मुग्ध-भुजङ्गम-सा, इङ्कित पर करता नर्तन !  
दिक्-पिञ्जर में बद्ध, गजाधिप-सा विनतानन,  
वाताहत हां गगन  
आर्त करता गुरु-गर्जन !

( १० )

जगत की शत-कातर-चीत्कार

देवर्तों वधिर ! तुम्हारे कान !

अश्रु-स्रोतों की अगणित-धार

सींचतीं उर-पाषाण !

## परिवर्तन

अरे क्षण क्षण सौ सौ निःश्वास  
छा रहे जगती का आकाश !  
चतुर्दिक् घहर घहर आक्रान्ति  
ग्रस्त करती सुख-शान्ति !

( ११ )

हाय री दुर्बल-भ्रान्ति !—  
कहाँ नश्वर-जगती में शान्ति ?  
सृष्टि ही का तात्पर्य अशान्ति !  
जगत अविरत-जीवन-संग्राम,  
स्वप्न है यहाँ विराम !

एक सौ वर्ष, नगर-उपवन,  
एक सौ वर्ष, विजन-वन !  
—यही तो है असार-संसार,  
सृजन, सिञ्चन, संहार !

आज गर्वोन्नत-हर्म्य-अपार,  
रत्न-दीपावलि, मन्त्रोच्चार;  
उलूकों के कल भय-विहार,  
भिक्षुियों की भूतकार !

दिवस-निशि का यह विश्व-विशाल  
मेघ-मारुत का माया-जाल !

( १२ )

अरे, देखो इस पार—

दिवस की आभा में साकार

दिगम्बर, सहम रहा संसार !

हाय ! जग के करतार !!

प्रात ही तो कहलाई मात,

पयाधर वन उराज उदार,

मधुर उर-इच्छा को अज्ञात

प्रथम ही मिला मृदुल-आकार;

छिन गया हाय ! गोद का बाल,

गड़ी है विना बाल की नाल !

अभी तो मुकुट बँधा था माँथ,

हुए कल ही हलदी के हाथ;

खुले भी न थे लाज के बोल,

खिले भी चुम्बन-शून्य कपोल;

हाय ! रुक गया यहीं संसार

बना सिन्दूर अँगार !

वात-हत-लतिका वह सुकुमार

पड़ी है छिन्नाधार !!

( १३ )

काँपता उधर दैन्य निरुपाय,  
रज्जु-सा, छिद्रों का कृश-काय !  
न उर में गृह का तनिक दुलार,  
उदर ही में दानों का भार !

भूँकता-सिड़ी-शिशिर का श्वान  
चीरता हरं ! अचीर शरीर;  
न अधरों में स्वर, तन में प्राण,  
न नयनों ही में नीर !

( १४ )

सकल राश्रों से हाथ पसार  
लूटता इधर लोभ गृह-द्वार;  
उधर वामन-डग-स्वेच्छाचार  
नापता जगती का विस्तार;  
टिड्डियों-सा छा अत्याचार  
चाट जाता संसार !

( १५ )

बजा लोहे के दन्त कठोर  
नचाती हिंसा जिह्वा लोल;  
भृकुटि के कुण्डल वक्र मरोर  
फुहँकता अन्ध-रोष फन खोल !

## परिवर्तन

लालची-गीधों से दिन रात  
नोचते रोग-शोक नित गात,  
अस्थि-पञ्जर का दैत्य दुकाल  
निगल जाता निज बाल !

( १६ )

बहा नर-शोणित मूसलधार,  
रुण्ड-मुण्डों की कर बौछार,  
प्रलय-घन-सा धिर भीमाकार  
गरजता है दिगन्त-संहार;

छंड खर-शस्त्रों की भुङ्कार  
महाभारत गाता संसार !

कोटि मनुजों के, निहत अकाल,  
नयन-मणियों से जटित कराल  
अरं, दिग्गज-सिंहासन-जाल  
अखिल मृत-देशों के कङ्काल;

मोक्तियों के तारक-लड़-हार  
आँसुओं के शृङ्गार !

( १७ )

रुधिर के हैं जगती के प्रात,  
चितानल के ये सायङ्काल;  
शून्य-निःश्वासें के आकाश,  
आँसुओं के ये सिन्धु विशाल;

यहाँ सुख मरसों, शोक सुमेरु,  
अरे, जग है जग का कङ्काल !!  
वृथा रे, ये अरण्य-चीत्कार,  
शान्ति, सुख है उसपार !

( १८ )

आह भीषण-उद्गार !—

नित्य का यह अनित्य-नर्तन  
विवर्तन जग, जग व्यावर्तन,  
अचिर में चिर का अन्वेषन  
विश्व का तत्त्वपूर्ण-दर्शन !

अतल से एक अकूल-उमङ्ग  
सृष्टि की उठती तरल-तरङ्ग,  
उमड़ शत शत बुद्बुद-संसार  
बूड़ जाते निस्सार !

बना सैकत के तट अतिवात  
गिरा देती अज्ञात !



( १६ )

एक छवि के असंख्य-उडगन,  
एक ही सब में स्पन्दन;  
एक छवि के विभात में लीन,  
एक विधि के आधीन !

एक ही लोल-लहर के छोर  
उभय सुख दुख, निशि-भोर,  
इन्हीं से पूर्ण त्रिगुण-संसार,  
सृजन ही है, संहार !

मूँदती नयन मृत्यु की रात  
खोलती नव-जीवन की प्रात,  
शिशिर की सर्व-प्रलयकर-वात  
बोज बोती अज्ञात !

म्लान-कुसुमों की मृदु-मुसकान  
फलों में फलती फिर अम्लान,  
महत है, अरे, आत्म-बलिदान,  
जगत केवल आदान-प्रदान !

( २० )

एक ही तो असीम-उल्लास  
विश्व में पाता विविधाभास;  
तरल-जलनिधि में हरित-विलास,  
शान्त-अम्बर में नील-विकास;

वही उर उर में प्रेमोच्छ्वास,  
काव्य में रस, कुसुमों में वाम;  
अचल-तारक-पलकों में हास,  
लोल-लहरों में लास !

विविध-द्रव्यों में विविध प्रकार  
एक ही मर्म-मधुर झङ्कार !

( २१ )

वही प्रज्ञा का सत्य-स्वरूप  
हृदय में बनता प्रणय-अपार;  
लांचनों में लावण्य-अनूप,  
लांक-सेवा में शिव-अविकार;

स्वरो में ध्वनित मधुर, सुकुमार  
सत्य ही प्रेमोद्गार;  
दिव्य-सौन्दर्य, स्नेह-साकार,  
भावनामय संसार !

( २२ )

स्वीय कर्मों ही के अनुसार  
एक गुण फलता विविध प्रकार;  
कहीं राखी बनता सुकुमार,  
कहीं बेड़ी का भार !

( २३ )

कामनाओं के विविध प्रहार  
छेड़ जगती के उर के तार,  
जगाते जीवन की झुझार  
स्फूर्ति करते मञ्चार; -

चूम सुख-दुख के पुलिन अपार  
छलकती ज्ञानामृत की धार !

पिघल होंठों का हिलना-हास  
हगों को देता जीवन-दान,  
वेदना ही में तपकर प्राण  
दमक, दिखलाते स्वर्ण-हुलास !

तरसते हैं हम आठोंयाम,  
इसी से सुख अति-सरस, प्रकाम;  
भेलते निशि-दिन का संग्राम,  
इसी से जय अभिराम;  
अलभ है इष्ट, अतः अनमोल,  
साधना ही जीवन का मोल !

( २४ )

बिना दुख के सब सुख निस्सार,  
बिना • आँसू के जीवन भार;  
दीन दुर्बल है रं संसार,  
इसी से दया, क्षमा औ' प्यार !

( २५ )

आज का दुख, कल का आह्लाद,  
और कल का सुख, आज विषाद;  
समस्या स्वप्न-गूढ़ संसार,  
पूर्ति जिसकी उसपार;  
जगत-जीवन का अर्थ विकास,  
मृत्यु, गति-क्रम का हास !

( २६ )

हमारे काम न अपने काम,  
नहीं हम, जो हम ज्ञात;  
अरं, निज छाया में उपनाम  
छिपे हैं हम अपरूप;  
गँवाने आए हैं अज्ञात  
गँवा कर पाते स्वीय-स्वरूप !

## परिवर्तन

( २७ )

जगत की सुन्दरता का चाँद  
सजा लाञ्छन का भी अवदात,  
सुहाता बदल, बदल, दिनरात,  
नवलता ही जग का आह्लाद !

( २८ )

स्वर्ण-शैशव स्वप्नों का जाल,  
मञ्जरित-यौवन, सरस-रमाल;  
प्रौढ़ता, छाया-वट सुविशाल,  
स्थविरता, नीरव-मायङ्काल;  
वही विस्मय का शिशु नादान  
रूप पर मँडरा, वन गुञ्जार;  
प्रणय से विंध, बँध, चुन चुन सार,  
मधुर जीवन का मधु कर पान;

साध अपना मधुमय-संगार  
डुबा देता निज तन, मन, प्राण !

एक बचपन ही में अनजान  
जागते, सोते, हम दिनरात;  
वृद्ध-बालक फिर एक प्रभात  
देखता नव्य-स्वप्न अज्ञात;

मूँढ़ प्राचीन-मरन,  
खाल नूतन-जीवन !

( २६ )

विश्वमय हैं परिवर्तन !

अतल से उमड़ अकूल, अपार

मेघ-से विपुलाकार,

दिग्भावि में पल विविध-प्रकार

अतल में मिलते तुम अविकार !

अहे अनिर्वचनीय ! रूप धर भव्य, भयङ्कर,

इन्द्रजाल-सा तुम अनन्त में रचते सुन्दर;

गरज, गरज, हँस, हँस, चढ़, गिर, छा, ढा, भू अम्बर,

करते जगती को अजस्र-जीवन से उर्वर;

अखिल विश्व की आशाओं का इन्द्र चाप-वर

अहे तुम्हारी भीम-भृकुटि पर

अटका निर्भर !

( ३० )

एक औ' बहु के बीच अजान

घूमते तुम नित चक्र समान,

जगत के उर में छोड़ महान

गहन-चिह्नों में ज्ञान !

परिवर्तित कर अगणित नूतन दृश्य निरन्तर,  
 अभिनय करते विश्व-मञ्च पर तुम सायाकर !  
 जहाँ हास के अधर, अश्रु के नयन करुणतर  
 पाठ सीखते सङ्केतों में प्रकट, अगोचर;  
 किन्तु यह विश्व-मञ्च, तुम नायक-नटवर,  
 प्रकृति नर्तकी सुधर  
 अखिल में व्याप्त सूत्रधर !

( ३१ )

हमारे निज सुख, दुःख, निःश्वास  
 तुम्हें केवल परिहास;  
 तुम्हारी ही विधि पर विश्वास  
 हमारा चिर-आश्वास !

ऐ अनन्त-हृत्कम्प ! तुम्हारा अविरत-स्पर्शन  
 सृष्टि-शिराओं में सञ्चारित करता जीवन;  
 खोल जगत के शत शत नक्षत्रों-से लोचन,  
 भेदन करते अन्धकार तुम जग का क्षण, क्षण;  
 सत्य तुम्हारी राज-यष्टि, सन्मुख नत त्रिभुवन,  
 भूप, अकिञ्चन,  
 अटल-शास्ति नित करते पालन !

( ३२ )

तुम्हारा ही अशेष व्यापार,  
हमारा भ्रम, मिथ्याहङ्कार;  
तुम्हीं में निराकार साकार,  
मृत्यु-जीवन सब एकाकार !

अहं महाबुद्धि ! लहरों-सं शत लोक, चराचर,  
क्रीड़ा करते सतत तुम्हारे स्फीतवत् पर;  
तुङ्ग-तरङ्गों-से शत युग, शत शत कल्पान्तर  
उगल, महोदर में विलीन करते तुम सत्वर;  
शत-सहस्र रवि-शशि, असंख्य ग्रह, उपग्रह, उडगण,  
जलते, बुझते हैं स्फुलिङ्ग-से तुम में तत्क्षणः  
अचिर-विश्व में अखिल-दिशावधि, कर्म, वचन, मन,  
तुम्हीं चिरन्तन  
अहं विवर्तन-हीन विवर्तन !

१९२४ )



## छाया-काल

स्वप्ति, जीवन के छाया-काल !  
सुप्त-स्वप्नों के सजग-सकाल !  
मूक-मानस के मुग्ध-मराल !  
स्वप्ति, मंरे कवि-काल !

तुम्हारा मानस था मोल-ख्वास,  
अलस-पलकों में खप्त-विलास;  
आँखों की आँखों में प्यास,  
गिरा में था मधुमास !

वदलता बादल-सा नित वेश  
तुम्हारा जग था छाया शेष;  
निशा, अफस-नल-अनल-  
दिवस, छवि का परिवेश !

दिव्य हाँ भोल-बाल-पल,  
नव्य-जीवन, पर, परिवान !  
स्वप्ति, मंरे अनङ्ग-नल-  
पुरातन मदन-दहन !

( दिसम्बर १९२५ )